

Brussell, 13 ta' Diċembru 2022
(OR. en)

15899/22

**Fajl Interistituzzjonali:
2022/0401(APP)**

**SOC 683
ANTIDISCRIM 119
GENDER 198
JAI 1661
FREMP 263**

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	8 ta' Diċembru 2022
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2022) 689 final
Suġġett:	Proposta għal DIRETTIVA TAL-KUNSILL dwar standards għall-korpi tal-ugwaljanza fil-qasam tat-trattament ugwali bejn il-persuni irrispettivament mill-oriġini razzjali jew etnika tagħhom, it-trattament ugwali fil-qasam tal-impjegi u x-xogħol bejn il-persuni irrispettivament mir-religjon jew it-twemmin, id-diżabilità, l-età jew l-orientazzjoni sesswali tagħhom, it-trattament ugwali bejn in-nisa u l-irġiel fi kwistjonijiet ta' sigurtà soċjali u fl-aċċess għal prodotti u servizzi u l-provvista tagħhom, u li tħassar l-Artikolu 13 tad-Direttiva 2000/43/KE u l-Artikolu 12 tad-Direttiva 2004/113/KE

Id-delegazzjonijiet isibu mehmuz id-dokument COM(2022) 689 final.

Mehmuz: COM(2022) 689 final



IL-KUMMISSJONI
EWROPEA

Brussell, 7.12.2022
COM(2022) 689 final

2022/0401 (APP)

Proposta għal

DIRETTIVA TAL-KUNSILL

dwar standards għall-korpi tal-ugwaljanza fil-qasam tat-trattament ugwali bejn il-persuni irrispettivament mill-orijini razzjali jew etnika tagħhom, it-trattament ugwali fil-qasam tal-impjegi u x-xogħol bejn il-persuni irrispettivament mir-reliġjon jew it-twemmin, id-diżabilità, l-età jew l-orjentazzjoni sesswali tagħhom, it-trattament ugwali bejn in-nisa u l-irġiel fi kwistjonijiet ta' sigurtà soċjali u fl-aċċess għal prodotti u servizzi u l-provvista tagħhom, u li thassar l-Artikolu 13 tad-Direttiva 2000/43/KE u l-Artikolu 12 tad-Direttiva 2004/113/KE

{SWD(2022) 386 final} - {SWD(2022) 387 final}

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Il-korpi tal-ugwaljanza għandhom rwol fundamentali fl-arkitettura tan-nondiskriminazzjoni tal-UE. Dawn huma organizzazzjonijiet pubbliċi li jassistu lill-vittmi tad-diskriminazzjoni, jimmonitorjaw u jirrapportaw dwar kwistjonijiet ta' diskriminazzjoni, u jikkontribwixxu biex titqajjem kuxjenza dwar id-drittijiet tan-nies u l-valur tal-ugwaljanza. Il-korpi tal-ugwaljanza sa issa huma meħtieġa mid-dritt tal-UE biex jiġġieldu d-diskriminazzjoni abbażi tal-orijini razzjali u etnika u l-ġeneru f'oqsma speċifiċi. Il-liġi nazzjonali spiss tipprevedi mandat usa'.

L-għan ta' din il-proposta huwa li jiġu stabbiliti standards vinkolanti għall-korpi tal-ugwaljanza fil-qasam ta':

(a) it-ttrattament ugwali bejn il-persuni irrispettivament mill-orijini razzjali jew etnika tagħhom,

(b) it-ttrattament ugwali fi kwistjonijiet ta' impjeg u xogħol bejn il-persuni irrispettivament mir-religjon jew it-twemmin, id-diżabilità, l-età jew l-orjentazzjoni sesswali tagħhom u,

(c) it-ttrattament ugwali bejn in-nisa u l-irġiel fi kwistjonijiet ta' sigurtà soċjali u fl-aċċess għal oġġetti u servizzi u l-provvista tagħhom.

Il-Kummissjoni adottat proposta separata¹ biex tistabbilixxi standards vinkolanti għall-korpi tal-ugwaljanza fil-qasam tat-ttrattament ugwali u l-opportunitajiet indaqs bejn in-nisa u l-irġiel f'materji ta' impjeg u xogħol, inkluż l-impjeg indipendenti ("proposta parallela"). Flimkien mal-proposta parallela, din il-proposta għandha l-għan li tohloq qafas imsaħħaħ għall-korpi tal-ugwaljanza fl-Unjoni Ewropea biex tippromwovi t-ttrattament ugwali u l-opportunitajiet indaqs u tiġġieled id-diskriminazzjoni għar-raġunijiet kollha u fl-oqsma stabbiliti mid-Direttivi dwar l-Ugwaljanza msemmija hawn taht.

Il-korpi tal-ugwaljanza ġew stabbiliti għall-ewwel darba mid-Direttiva dwar l-Ugwaljanza Razzjali (2000/43/KE)². Huma nġhataw il-kompitu li jippromwovu t-ttrattament ugwali permezz tal-missjonijiet li ġejjin:

- Jipprovdu assistenza indipendenti lill-vittmi tad-diskriminazzjoni fis-segwitu tal-ilmenti tagħhom rigward id-diskriminazzjoni,
- iwettqu s'tharriġ indipendenti dwar id-diskriminazzjoni,
- jippubblikaw rapporti indipendenti u jagħmlu rakkomandazzjonijiet dwar kwistjonijiet relatati mad-diskriminazzjoni.

Tliet Direttivi sussegwenti dwar l-ugwaljanza inkarigaw lill-korpi tal-ugwaljanza bl-istess missjoni fl-oqsma rispettivi tagħhom: id-Direttiva dwar l-Ugwaljanza bejn il-Ġeneri fil-qasam tal-prodotti u s-servizzi (2004/113/KE)³, id-Direttiva dwar l-Ugwaljanza bejn il-Ġeneri fil-

¹ [referenza]

² Id-Direttiva tal-Kunsill 2000/43/KE tad-29 ta' Ġunju 2000 li timplimenta l-prinċipju tat-ttrattament ugwali bejn il-persuni irrispettivament mill-orijini tar-razza jew l-etnicità (GU L 180, 19.7.2000, p. 22).

³ Id-Direttiva tal-Kunsill 2004/113/KE tat-13 ta' Diċembru 2004 li timplimenta l-prinċipju ta' trattament ugwali bejn l-irġiel u n-nisa fl-aċċess għal u l-provvista ta' merkanzija u servizzi (GU L 373, 21.12.2004, p. 37).

qasam tal-impjiegi (2006/54/KE)⁴ u d-Direttiva dwar l-Ugwaljanza bejn il-Ġeneri fil-qasam tal-impjiegi indipendenti (2010/41/UE)⁵. Dawn it-tnejn tal-aħħar ziedu l-kompitu ulterjuri tal-iskambju ta' informazzjoni ma' korpi Ewropej korrispondenti.

Żewġ Direttivi oħra dwar l-ugwaljanza, id-Direttiva dwar l-Ugwaljanza fl-Impjiegi (2000/78/KE)⁶ u d-Direttiva dwar l-Ugwaljanza bejn il-Ġeneri fil-qasam tas-sigurtà soċjali (79/7/KEE)⁷, ma jinkludux dispożizzjonijiet dwar il-korpi tal-ugwaljanza. Madankollu, fil-prattika, hafna Stati Membri għażlu li jafdaw lill-korpi tal-ugwaljanza bir-raġunijiet u bl-oqsma kollha ta' diskriminazzjoni koperti minn dawn iż-żewġ Direttivi u xi drabi aktar⁸, permezz tad-dritt nazzjonali. Il-maġġoranza l-kbira tal-Istati Membri issa stabbilew korpi tal-ugwaljanza "għal diversi raġunijiet" li jittrattaw bosta raġunijiet ta' diskriminazzjoni u oqsma, li spiss imorru lil hinn minn dawk protetti mid-dritt tal-UE. Madankollu, dan ma huwiex il-każ fl-Istati Membri kollha, u f'xi każijiet⁹, il-korpi tal-ugwaljanza għadhom lanqas ikopru r-raġunijiet u l-oqsma tad-Direttivi 2000/78/KE u 79/7/KEE.

Id-Direttivi eżistenti tal-UE dwar l-ugwaljanza ma jinkludux dispożizzjonijiet dwar l-istruttura u l-funzjonament attwali tal-korpi tal-ugwaljanza, iżda jirrikjedu biss li jkollhom ċerti kompetenzi minimi, u li jaġixxu b'mod indipendenti fl-eżerċizzju tal-mandat tagħhom. Minhabba l-margni wiesa' ta' diskrezzjoni li tħalla lill-Istati Membri fl-implimentazzjoni ta' dawn id-dispożizzjonijiet, hemm differenzi sinifikanti bejn il-korpi tal-ugwaljanza madwar l-Istati Membri, b'mod partikolari fir-rigward tal-mandat, is-setgħat, it-tmexxija, l-indipendenza, ir-rizorsi, l-aċċessibiltà u l-effettività tagħhom. Dan jaffettwa t-tweġġiq tal-oġettivi tagħhom skont id-dritt tal-UE. Ghalkemm id-differenzi tagħhom huma parzjalment dovuti għall-varjetà ta' tradizzjonijiet legali u sistemi legali fl-Istati Membri, is-sitwazzjoni tirrifletti wkoll livelli differenti ta' ambizzjoni u ta' kisba fl-Istati Membri fl-ilhuq tal-oġettivi tad-Direttivi.

Sabiex jiġi żgurat li l-korpi tal-ugwaljanza jkunu jistgħu jiksbu l-potenzjal sħiħ tagħhom, jikkontribwixxu b'mod effettiv għall-infurzar tad-Direttivi kollha dwar l-ugwaljanza u jgħinu lill-vittmi tad-diskriminazzjoni jaċċessaw il-ġustizzja, il-Kummissjoni adottat Rakkomandazzjoni dwar standards għall-korpi tal-ugwaljanza fl-2018¹⁰. B'mod partikolari din kellha l-għan li tindirizza l-isfidi li jirriżultaw mid-dispożizzjonijiet wiesgħa u mhux kompluti dwar il-korpi tal-ugwaljanza fid-Direttivi tal-UE.

⁴ Id-Direttiva 2006/54/KE tal-Parlament Ewropew u tal-Kunsill tal-5 ta' Lulju 2006 dwar l-implimentazzjoni tal-prinċipju ta' opportunitajiet indaqs u ta' trattament ugwali tal-irġiel u n-nisa fi kwistjonijiet ta' impjiegi u xogħol (ĠU L 204, 26.07.2006, p. 23).

⁵ Id-Direttiva 2010/41/UE tal-Parlament Ewropew u tal-Kunsill tas-7 ta' Lulju 2010 dwar l-applikazzjoni tal-prinċipju ta' trattament ugwali bejn l-irġiel u n-nisa li jeżerċitaw attività li fiha jaħdmu għal rashom u li tħassar id-Direttiva tal-Kunsill 86/613/KEE (ĠU L 180, 15.7.2010, p. 1).

⁶ Id-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjeg u fix-xogħol (ĠU L 303, 2.12.2000, p. 16).

⁷ Id-Direttiva tal-Kunsill 79/7/KEE tad-19 ta' Dicembru 1978 dwar l-implimentazzjoni progressiva tal-prinċipju tat-trattament ugwali tal-irġiel u n-nisa fi kwistjonijiet ta' sigurtà soċjali (ĠU L 6, 10.1.1979, p. 24).

⁸ Xi liġijiet tal-Istati Membri joffru protezzjoni usa' f'termini ta' raġunijiet u oqsma, jiġifieri n-nazzjonalità, l-istatus ekonomiku, l-espressjoni tal-ġeneru, jew saħansitra lista mhux eżawrjenti ta' raġunijiet.

⁹ Ara SWD(2021) 63 Parti 2.1.1 [commission staff working document - equality bodies and the implementation of the commission recommendation on standards for equality bodies en.pdf \(europa.eu\)](https://ec.europa.eu/commission/presscorner/detail/en/working_document_2021_063_2_1_1).

¹⁰ Ir-Rakkomandazzjoni tal-Kummissjoni (UE) 2018/951 tat-22 ta' Ġunju 2018 dwar standards għall-korpi għall-ugwaljanza (ĠU L 167, 4.7.2018, p. 28).

Fl-2021, il-Kummissjoni ppubblikat rapport dwar l-applikazzjoni tad-Direttiva dwar l-Ugwaljanza Razzjali u tad-Direttiva dwar l-Ugwaljanza fl-Impjiegi. Ir-rapport eżamina l-implimentazzjoni tar-Rakkomandazzjoni tal-Kummissjoni tal-2018 u kien akkumpanjat minn Dokument ta' Hidma tal-Persunal aktar dettaljat dwar il-korpi tal-ugwaljanza¹¹. Ir-rapport enfasizza li rriżulta li l-korpi tal-ugwaljanza huma istituzzjonijiet neċessarji u siewja għall-bidla fil-livell tal-individwi, l-istituzzjonijiet u s-soċjetà b'mod ġenerali.

Madankollu, il-biċċa l-kbira tal-kwistjonijiet li r-Rakkomandazzjoni kellha l-għan li tindirizza baqgħu mhux solvuti, u dan ifixkel lil xi korpi tal-ugwaljanza milli jwettqu r-rwol tagħhom b'mod effettiv. Il-protezzjoni kontra d-diskriminazzjoni, l-infurzar tad-Direttivi u l-promozzjoni tal-ugwaljanza u s-sensibilizzazzjoni fost il-pubbliku ġenerali u l-istituzzjonijiet nazzjonali baqgħu differenti madwar l-UE. Dan wera li r-Rakkomandazzjoni ma kinitx biżżejjed. Il-Kummissjoni għalhekk intrabtet li tivvaluta jekk tipproponix leġiżlazzjoni possibbli biex issaħħaħ ir-rwol tal-korpi nazzjonali tal-ugwaljanza sal-2022.

L-analizi retrospettiva stabbilita fid-dokument analitiku li jakkumpanja din il-proposta kkonfermat din il-valutazzjoni¹². Din ikkonkludiet li l-ambizzjoni li jiġu żgurati l-implimentazzjoni u l-infurzar tad-dritt tal-UE fil-ġlieda kontra l-inugwaljanza fit-trattament u d-diskriminazzjoni u li tiżdied il-prevenzjoni tagħhom ma ntaħqitx bis-sħiħ. Il-livelli ta' diskriminazzjoni għadhom għoljin, u l-għarfien tal-vittmi dwar id-drittijiet tagħhom għadu baxx. In-nuqqas ta' rapportar għadu problema konsiderevoli; l-għarfien pubbliku dwar id-diskriminazzjoni u l-għarfien tagħha għadhom limitati. Hafna korpi tal-ugwaljanza ma humiex mghammra kif xieraq, f'termini ta' setgħat u riżorsi, biex jgħinu lill-vittmi b'mod effettiv.

Il-Parlament Ewropew u l-Kunsill esprimew l-appoġġ tagħhom għall-adozzjoni ta' regoli ġodda biex jissahħu l-korpi tal-ugwaljanza. Fl-2021, il-Parlament Ewropew stieden¹³ lill-Kummissjoni tipproponi leġiżlazzjoni dwar l-istandards għall-korpi tal-ugwaljanza, fejn tipprovdilhom mandat aktar b'saħħtu u riżorsi adegwati biex jissalvagwardjaw it-trattament ugwali tal-persuni b'diżabilità, u tiżgura t-tixrid ta' informazzjoni aċċessibbli għal kulhadd. Fl-2022, il-Kunsill¹⁴ stieden lill-Istati Membri jappoġġaw korpi robusti tal-ugwaljanza u jadottaw qafas leġiżlattiv li jippermettilhom iwettqu r-rwol tagħhom b'mod indipendenti, u jipprovdulhom ir-riżorsi adegwati biex iwettqu l-kompiti tagħhom b'mod effettiv. Barra minn hekk, il-Kumitat Ekonomiku u Soċjali Ewropew enfasizza l-htieġa għal appoġġ akbar għall-korpi nazzjonali tal-ugwaljanza u tad-drittijiet tal-bniedem, speċjalment fir-rigward tat-titjib tal-indipendenza tagħhom u ż-żieda tal-persunal u r-riżorsi finanzjarji tagħhom; u esprima appoġġ għal inizjattiva tal-Kummissjoni dwar l-effettività tal-korpi nazzjonali tal-ugwaljanza u l-iżvilupp tal-potenzjal tagħhom, ir-rwoli multipli tagħhom u l-kapaċitajiet tagħhom¹⁵.

Għalhekk, kif imħabbar fil-programm ta' hidma tagħha għall-2022¹⁶, il-Kummissjoni qed tipproponi regoli vinkolanti biex issaħħaħ ir-rwol u l-indipendenza tal-korpi tal-ugwaljanza.

¹¹ SWD(2021)63 tad-19 ta' Marzu 2021.

¹² Żid ir-referenza għall-SWD.

¹³ Riżoluzzjoni tal-Parlament Ewropew tal-10 ta' Marzu 2021 dwar l-implimentazzjoni tad-Direttiva tal-Kunsill 2000/78/KE li tistabbilixxi qafas ġenerali għall-ugwaljanza fit-trattament fl-impjiegi u fix-xogħol fid-dawl tal-UNCPRD (2020/2086(INI)).

¹⁴ KONKLUŻJONIJET TAL-KUNSILL dwar il-ġlieda kontra r-razziżmu u l-antisemitizmu - 6406/1/22 REV 1.

¹⁵ Opinjoni fuq inizjattiva proprja tal-Kumitat Ekonomiku u Soċjali Ewropew dwar It-titjib tal-ugwaljanza fl-UE, SOC/724-EESC-2022, adottata 26/10/2022.

¹⁶ https://ec.europa.eu/info/strategy-documents/commission-work-programme/commission-work-programme-2022_en.

Dan huwa parti mill-ħidma tal-Kummissjoni lejn Unjoni ta' ugwaljanza għal kulhadd, kif stabbilit fil-linji gwida politiċi tal-Kummissjoni għall-2019–2024.

L-għan ta' din id-Direttiva huwa li tistabbilixxi standards dwar il-korpi tal-ugwaljanza, li tindirizza l-mandat, il-kompiti, l-indipendenza, l-istruttura tagħhom, is-setgħat, l-aċċessibilità u r-riżorsi tagħhom, biex jiġi żgurat li, flimkien ma' atturi oħra, ikunu jistgħu:

- (a) jikkontribwixxu b'mod effettiv għall-infurzar tad-Direttivi 79/7/KEE, 2000/43/KE, 2000/78/KE u 2004/113/KE;
- (b) jassistu b'mod effettiv lill-vittmi ta' diskriminazzjoni biex jaċċessaw il-gustizzja;
- (c) jippromwovu t-trattament ugwali u l-prevenzjoni tad-diskriminazzjoni.

Din il-proposta tibni fuq is-sustanza tad-dispożizzjonijiet eżistenti dwar il-korpi tal-ugwaljanza li jinsabu fid-Direttivi 2000/43/KE u 2004/113/KE biex tissostitwihom b'sett ta' regoli msahħa u aktar dettaljati. Ir-regoli l-godda jinkorporaw l-obbligi minimi kollha li kienu previsti miż-żewġ Direttivi.

Din il-proposta ssahħaħ il-protezzjoni fil-qasam tat-trattament ugwali u n-nondiskriminazzjoni billi testendi l-mandat tal-korpi tal-ugwaljanza biex ikopri r-raġunijiet u l-oqsma tad-Direttivi 79/7/KEE u 2000/78/KE.

- **Konsistenza mad-dispożizzjonijiet eżistenti fil-qasam ta' politika**

Din il-proposta hija parti minn diversi strateġiji u pjanijiet ta' azzjoni adottati biex tinkiseb Unjoni ta' Ugwaljanza: l-istrateġija għall-ugwaljanza bejn il-ġeneri¹⁷, il-pjan ta' azzjoni kontra r-razziżmu¹⁸, il-qafas strateġiku tar-Rom għall-ugwaljanza, l-inklużjoni u l-partecipazzjoni¹⁹, l-istrateġija għall-ugwaljanza tal-LGBTIQ²⁰, u l-istrateġija għad-drittijiet tal-persuni b'dizabilità²¹. Issemmiet ukoll fl-istrateġija dwar il-ġlieda kontra l-antisemitizmu u t-trawwim tal-ħajja Lhudija²².

B'mod partikolari, il-qafas strateġiku tal-UE dwar ir-Rom għall-ugwaljanza, l-inklużjoni u l-partecipazzjoni u r-rakkomandazzjoni tal-Kunsill tat-12 ta' Marzu 2021 dwar l-ugwaljanza, l-inklużjoni u l-partecipazzjoni tar-Rom²³ jipprevedu l-involviment tal-korpi tal-ugwaljanza fl-istrutturi stabbiliti biex jissorveljaw l-implimentazzjoni, il-monitoraġġ u r-rieżami tal-oqfsa strateġiċi nazzjonali tar-Rom.

Il-korpi tal-ugwaljanza maħtura skont id-Direttiva 2006/54/KE huma kompetenti wkoll għal kwistjonijiet li jaqgħu taħt id-Direttiva (UE) 2019/1158²⁴ dwar il-bilanċ bejn ix-xogħol u l-

¹⁷ COM(2020)152 https://ec.europa.eu/info/policies/justice-and-fundamental-rights/gender-equality/gender-equality-strategy_mt.

¹⁸ COM(2020)565 https://ec.europa.eu/info/policies/justice-and-fundamental-rights/combating-discrimination/racism-and-xenophobia/eu-anti-racism-action-plan-2020-2025_en.

¹⁹ https://ec.europa.eu/info/publications/new-eu-roma-strategic-framework-equality-inclusion-and-participation-full-package_en.

²⁰ COM(2020)698 https://ec.europa.eu/info/policies/justice-and-fundamental-rights/combating-discrimination/lesbian-gay-bi-trans-and-intersex-equality/lgbtiq-equality-strategy-2020-2025_en.

²¹ COM(2021)101 <https://ec.europa.eu/social/main.jsp?catId=1484&langId=mt>.

²² COM(2021) 615 https://ec.europa.eu/commission/presscorner/detail/mt/ip_21_4990.

²³ Ir-Rakkomandazzjoni tal-Kunsill tat-12 ta' Marzu 2021 dwar l-ugwaljanza, l-inklużjoni u l-partecipazzjoni tar-Rom 2021/C 93/01 (ĠU C 93, 19.3.2021, p. 1).

²⁴ Id-Direttiva (UE) 2019/1158 tal-Parlament Ewropew u tal-Kunsill tal-20 ta' Ġunju 2019 dwar il-bilanċ bejn ix-xogħol u l-ħajja privata għall-ġenituri u għall-persuni li jindukraw u li thassar id-Direttiva tal-Kunsill 2010/18/UE (ĠU L 188, 12.7.2019, p. 79).

hajja privata għall-ġenituri u għall-persuni li jindukraw. Bis-sostituzzjoni tad-dispożizzjonijiet rilevanti tad-Direttiva 2006/54/KE, il-proposta parallela se tapplika wkoll għall-korpi tal-ugwaljanza meta dawn jindirizzaw diskriminazzjoni koperta mid-Direttiva (UE) 2019/1158.

Id-Direttiva dwar it-Trattament Ugwali proposta²⁵ tinkludi wkoll artikolu dwar il-korpi tal-ugwaljanza. Qabel l-adozzjoni, il-leġislator jenħteġ li jikkunsidra kontroreferenza għal din il-proposta²⁶ f'dak l-Artikolu.

L-UE u l-Istati Membri kollha huma Partijiet għall-Konvenzjoni tan-Nazzjonijiet Uniti dwar id-Drittijiet ta' Persuni b'Dizabilità li tinkludi l-obbligu li tiġi pprojbita d-diskriminazzjoni abbażi tad-dizabilità u li tiġi ggarantita protezzjoni legali ugwali u effettiva lil persuni b'dizabilità kontra d-diskriminazzjoni għal kwalunkwe raġuni.

- **Konsistenza ma' politiki oħra tal-Unjoni**

Strumenti oħra tal-UE jipprevedu rwol speċifiku għall-korpi tal-ugwaljanza.

Id-Direttiva dwar il-Moviment Liberu²⁷ tindirizza d-diskriminazzjoni abbażi tan-nazzjonalità u r-restrizzjonijiet jew l-ostakli mhux ġustifikati għad-dritt tal-moviment liberu tal-ħaddiema tal-Unjoni u tal-membri tal-familja tagħhom. Hija tistipula *“korpi għall-promozzjoni, l-analiżi, il-monitoraġġ u l-appoġġ tat-trattament ugwali tal-ħaddiema tal-Unjoni u l-membri tal-familja tagħhom mingħajr diskriminazzjoni abbażi ta' nazzjonalità, restrizzjonijiet jew ostakli mhux ġustifikati għad-dritt tagħhom għall-moviment liberu”* u tispeċifika li *“dawk il-korpi jistgħu jiffurmaw parti minn korpi eżistenti fil-livell nazzjonali li jkollhom objettivi simili”*. Il-biċċa l-kbira tal-Istati Membri għażlu li jpoġġu korp tal-ugwaljanza inkarigat minn dawn il-kazijiet ta' diskriminazzjoni, u filwaqt li r-raġunijiet u l-oqsma inkwistjoni mhumiex koperti minn din il-proposta, miżuri orizzontali biex jittejjeb il-funzjonament tal-korpi tal-ugwaljanza jistgħu jaffettwaw ukoll l-eżerċizzju tal-kompetenza tagħhom skont id-Direttiva dwar il-Moviment Liberu.

Ir-Regolament dwar Dispożizzjonijiet Komuni għall-fondi ta' ġestjoni kondiviza²⁸ jirrikjedi li l-Istati Membri jinvolvu korpi tal-ugwaljanza matul it-tnejn, l-implimentazzjoni u l-evalwazzjoni ta' tali programmi, inkluż permezz tal-partecipazzjoni fil-kumitati ta' monitoraġġ.

²⁵ Proposta għal Direttiva tal-Kunsill dwar l-implimentazzjoni tal-prinċipju ta' trattament ugwali bejn il-persuni irrispettivament mir-religjon jew it-tvemmin, id-dizabilità, l-età jew l-orientazzjoni sesswali, COM(2008)426 tat-2 ta' Lulju 2008.

²⁶ Jew, jekk tiġi adottata sa dak iż-żmien, din id-Direttiva.

²⁷ Ara l-Artikolu 4 tad-Direttiva 2014/54/UE tal-Parlament Ewropew u tal-Kunsill tas-16 ta' April 2014 dwar miżuri li jiffacilitaw l-eżerċizzju tad-drittijiet konferiti fuq ħaddiema fil-kuntest tal-moviment liberu tal-ħaddiema (ĠU L 128, 30.4.2014, p. 8). Din id-Direttiva ma tkoprix ir-raġunijiet ta' diskriminazzjoni stabbiliti mill-Artikolu 19 tat-TFUE. Hija bbażata fuq l-Artikolu 46 tat-TFUE, il-moviment liberu tal-ħaddiema.

²⁸ Ir-Regolament (UE) 2021/1060 tal-Parlament Ewropew u tal-Kunsill tal-24 ta' Ġunju 2021 li jistipula dispożizzjonijiet komuni dwar il-Fond Ewropew għall-Iżvilupp Reġjonali, il-Fond Soċjali Ewropew Plus, il-Fond ta' Koeżjoni, il-Fond għal Tranzizzjoni Ġusta u l-Fond Ewropew għall-Affarijiet Marittimi, is-Sajd u l-Akkwakultura u r-regoli finanzjarji għalihom u għall-Fond għall-Azil, il-Migrazzjoni u l-Integrazzjoni, il-Fond għas-Sigurtà Interna u l-Istrument għall-Appoġġ Finanzjarju għall-Ġestjoni tal-Fruntieri u l-Politika dwar il-Viżi (ĠU L 231, 30.6.2021, p. 159).

L-istrategija biex tissaħħaħ l-applikazzjoni tal-Karta tad-Drittijiet Fundamentali fl-UE²⁹ (il-“Karta”) tinkludi l-involviment tal-korpi tal-ugwaljanza fit-taħriġ dwar il-Karta u l-kooperazzjoni u l-koordinazzjoni ma’ atturi rilevanti ohra dwar attivitajiet relatati mal-Karta.

Il-proposta għal Direttiva dwar il-ġlieda kontra l-vjolenza fuq in-nisa u l-vjolenza domestika³⁰ tipprevedi wkoll rwol potenzjali għall-korpi tal-ugwaljanza stabbiliti skont id-Direttivi 2004/113/KE, 2006/54/KE u 2010/41/UE. Din tħalli lill-Istati Membri liberi li jinvolvu korp tal-ugwaljanza jew korp ieħor biex iwettaq il-kompiti stabbiliti fil-proposta għal Direttiva, f’termini ta’ assistenza u pariri indipendenti lill-vittmi ta’ vjolenza kontra n-nisa u vjolenza domestika; il-pubblikazzjoni ta’ rapporti indipendenti u t-tfassil ta’ rakkomandazzjonijiet fil-qasam; u l-iskambju ta’ informazzjoni ma’ korpi Ewropej korrispondenti.

Billi ssaħħaħ l-assistenza lil individwi u gruppi li huma diskriminati biex jaċċessaw il-gustizzja madwar l-Unjoni Ewropea, din il-proposta hija komplementari għal-leġiżlazzjoni tal-UE diġà adottata fil-qasam tad-drittijiet tal-vittmi³¹ u l-aċċess għall-gustizzja (dwar l-ghajnuna legali³², il-mekkanizmi alternattivi għas-soluzzjoni tat-tilwim³³ u r-rimedju kollettiv³⁴) u biex jiġu miġġielda l-kawzi strateġiċi kontra l-parteeċipazzjoni pubblika³⁵.

Il-korpi tal-ugwaljanza flimkien mal-Ombudspersons u l-istituzzjonijiet nazzjonali tad-drittijiet tal-bniedem (NHRIs) huma wkoll komponenti essenzjali tas-sistema ta’ kontrolli u bilanċi f’demokrazija b’saħħitha. It-tentattivi biex jiġi ristrett l-ispazju operattiv tagħhom jistgħu jipprezentaw theddida għall-istat tad-dritt. Ir-rapport tal-2022 dwar l-Istat tad-Dritt jenfasizza li dawn il-korpi jeħtieġu garanziji strutturali ta’ indipendenza u biżżejjed rizorsi biex jaħdmu b’mod effettiv, u diversi minn dawn il-korpi fl-Istati Membri għadhom qed jiffaċċjaw sfidi³⁶.

Billi ssaħħaħ l-effettività, l-indipendenza u r-rizorsi tagħhom, din il-proposta se tgħin ukoll biex ittejjeb il-kontribut tal-korpi tal-ugwaljanza f’dawk l-oqsma kollha fejn għandhom rwol importanti.

²⁹ Komunikazzjoni mill-Kummissjoni: Strategija biex tissaħħaħ l-applikazzjoni tal-Karta tad-Drittijiet Fundamentali fl-UE, COM(2020)711.

³⁰ Proposta għal Direttiva tal-Parlament Ewropew u tal-Kunsill dwar il-ġlieda kontra l-vjolenza kontra n-nisa u l-vjolenza domestika, COM(2022)105 tat-8.03.2022.

³¹ Id-Direttiva 2012/29/UE tal-Parlament Ewropew u tal-Kunsill tal-25 ta’ Ottubru 2012 li tistabbilixxi standards minimi fir-rigward tad-drittijiet, l-appoġġ u l-protezzjoni tal-vittmi tal-kriminalità, u li tissostitwixxi d-Deċiżjoni Qafas tal-Kunsill 2001/220/JHA - ĠU L 315, 14.11.2012, p. 57-73.

³² Id-Direttiva tal-Kunsill 2003/8/KE tas-27 ta’ Jannar 2003 biex ittejjeb l-aċċess għal gustizzja f’tilwimiet bejn il-konfini billi tistabbilixxi regoli komuni minimi konnessi ma’ għajnuna legali għal tilwimiet bħal dawn - ĠU L 26, 31.1.2003, p. 41-47.

³³ Id-Direttiva 2008/52/KE tal-Parlament Ewropew u tal-Kunsill tal-21 ta’ Mejju 2008 dwar ċerti aspetti ta’ medjazzjoni f’materji ċivili u kummerċjali - ĠU L 136, 24.5.2008, p. 3-8.

³⁴ Ir-Rakkomandazzjoni tal-Kummissjoni tal-11 ta’ Ġunju 2013 dwar principji komuni għal mekkanizmi ta’ rimedju kollettiv ta’ ingunzjoni u kumpensatorji fl-Istati Membri li jikkonċernaw il-ksur tad-drittijiet mogħtija skont il-Liġi tal-Unjoni - ĠU L 201, 26.7.2013, p. 60-65 u d-Direttiva (UE) 2020/1828 tal-Parlament Ewropew u tal-Kunsill tal-25 ta’ Novembru 2020 dwar azzjonijiet rappreżentattivi għall-protezzjoni tal-interessi kollettivi tal-konsumaturi, u li tħassar id-Direttiva 2009/22/KE - ĠU L 409, 4.12.2020, p. 1-27.

³⁵ RAKKOMANDAZZJONI TAL-KUMMISSJONI (UE) 2022/758 tas-27 ta’ April 2022 dwar il-protezzjoni tal-ġurnalisti u tad-difensuri tad-drittijiet tal-bniedem li jinvolvu ruħhom fil-parteeċipazzjoni pubblika minn proċedimenti tal-qorti manifestament bla bażi jew abbużivi (“Kawzi strateġiċi kontra l-parteeċipazzjoni pubblika”).

³⁶ [Ir-rapport dwar l-istat tad-dritt tal-2022 | Il-Kummissjoni Ewropea \(europa.eu\)](#)

Din il-proposta hija wkoll konformi mal-Pilastru Ewropew tad-Drittijiet Soċjali³⁷, b'mod partikolari t-tieni u t-tielet prinċipji tiegħu dwar l-Ugwaljanza bejn is-Sessi u dwar l-Opportunitajiet Indaqs.

2. BAŽI ĠURIDIKA, SUSSIDJARJETÀ U PROPORZJONALITÀ

• Baži ġuridika

L-għan taż-żewġ proposti paralleli ta' din l-inizjattiva huwa li jissahħu r-rwol u l-indipendenza tal-korpi tal-ugwaljanza skont id-Direttivi kollha diġà adottati fil-qasam tat-trattament ugwali: Id-Direttivi 79/7/KEE, 2000/43/KE, 2000/78/KE, 2004/113/KE, 2006/54/KE u 2010/41/UE. Peress li dawn id-Direttivi ġew adottati taht żewġ bażijiet ġuridiċi differenti, b'żewġ proċeduri ta' adozzjoni differenti, din l-inizjattiva tikkonsisti f'żewġ proposti essenzjalment identiċi, b'żewġ bażijiet ġuridiċi differenti.

Din il-proposta hija bbażata fuq l-Artikolu 19(1) tat-Trattat dwar il-Funzjonament tal-Unjoni Ewropea (TFUE), li jipprovdi baži ġuridika għal leġiżlazzjoni sekondarja, bħal Direttivi, biex tittiehed azzjoni biex tiġi miġġielda d-diskriminazzjoni bbażata fuq il-ġeneru, l-origini razzjali jew etnika, ir-religjon jew it-twemmin, id-diżabbiltà, l-età jew l-orjentazzjoni sesswali. B'mod aktar preċiż, l-Artikolu 19(1) tat-TFUE jistipula li, “(M)ingħajr preġudizzju għad-dispożizzjonijiet l-oħra tat-Trattati u fil-limiti tal-poteri mogħtija minnu lill-Unjoni, il-Kunsill, li jaġixxi unanimament skont il-proċedura leġiżlattiva speċjali u bl-approvazzjoni tal-Parlament Ewropew, jista' jieħu l-azzjoni xierqa sabiex jiġġieled id-diskriminazzjoni li tkun ibbażata fuq is-sess, ir-razza jew l-origini etnika, ir-religjon jew twemmin, id-diżabbiltà, l-età jew it-tendenzi sesswali”.

Id-Direttivi 2000/43/KE, 2000/78/KE u 2004/113/KE ġew adottati b'unanimità abbażi tal-Artikolu 13 tat-Trattat li jstabbilixxi l-Komunità Ewropea li sar l-Artikolu 19(1) tat-TFUE.

Id-Direttiva 79/7/KEE giet adottata b'unanimità skont l-Artikolu 235 tat-Trattat li jstabbilixxi l-Komunità Ekonomika Ewropea, li saret referenza għalih bħala l-“klawżola ta' flessibbiltà”³⁸, peress li t-Trattat ma pprovda l-ebda baži ġuridika speċifika għal din l-azzjoni leġiżlattiva. L-Artikolu 19 tat-TFUE issa jipprovdi tali baži ġuridika.

Il-proposta parallela hija bbażata fuq l-Artikolu 157(3) tat-TFUE, li jipprevedi li “l-Parlament Ewropew u l-Kunsill, li jaġixxu skont il-proċedura leġiżlattiva ordinarja, u wara li jikkonsultaw il-Kumitat Ekonomiku u Soċjali” jadottaw “mizuri li jassiguraw l-applikazzjoni tal-prinċipju ta' opportunitajiet indaqs u trattament ugwali tal-irġiel u n-nisa f'materji ta' impjegi u xogħol, inklużi l-prinċipji ta' paga ugwali għal xogħol ugwali jew xogħol ta' valur ugwali” u li hija l-baži ġuridika għad-Direttivi 2006/54/KE u 2010/41/UE.

• Is-sussidjarjetà (għal kompetenza mhux esklużiva)

L-ugwaljanza u n-nondiskriminazzjoni huma valuri fundamentali tal-UE, stabbiliti fl-Artikolu 2 tat-Trattat dwar l-Unjoni Ewropea (TUE) u protetti mill-Artikoli 21 u 23 tal-Karta. Dawn għandhom ikunu protetti biżżejjed kullimkien madwar l-UE.

³⁷ [social-summit-european-pillar-social-rights-booklet_mt.pdf \(europa.eu\)](#)

³⁸ L-Artikolu 235 ippermetta lill-Kunsill jadotta (b'unanimità) Direttivi meta azzjoni Komunitarja dehret li kienet meħtieġa biex jintlahaq wiehed mill-għanijiet tal-Komunità u t-Trattat ma tax is-setgħat speċifiċi meħtieġa.

Din l-inizjattiva ma tintroduċix legiżlazzjoni f'qasam ġdid. Hija tirrevedi l-legiżlazzjoni diġà eżistenti biex iżżid l-effettività tagħha. Diġà hemm qbil komuni li hija meħtieġa azzjoni fil-livell tal-UE f'dan il-qasam u li l-inizjattiva hija konformi mal-prinċipju tas-sussidjarjetà.

Kif spjegat hawn fuq, il-miżuri legiżlattivi eżistenti ma humiex biżżejjed biex jindirizzaw l-isfidi li jiffaċċjaw il-korpi tal-ugwaljanza, biex jiżguraw l-implimentazzjoni u l-infurzar tad-dritt tal-UE li jiġġieled l-inugwaljanza fit-trattament u d-diskriminazzjoni u jżid il-prevenzjoni. Dan jirriżulta f'livell insuffiċjenti u differenti ta' protezzjoni kontra d-diskriminazzjoni madwar l-UE.

L-analiżi tas-sitwazzjoni qabel l-adozzjoni tad-dispożizzjonijiet dwar il-korpi tal-ugwaljanza wriet b'mod ċar il-valur miżjud tal-intervent tal-UE³⁹. Qabel l-istabbiliment tad-dispożizzjonijiet tal-UE dwar il-korpi tal-ugwaljanza fid-Direttivi dwar l-Ugwaljanza tal-UE, il-korpi tal-ugwaljanza kienu jeżistu biss fi ftit Stati Membri.

Fl-istess hin, id-Dokument ta' Hidma tal-Persunal tal-2021 dwar il-korpi tal-ugwaljanza u d-Dokument analitiku li jakkumpanja din il-proposta juru b'mod ċar li r-Rakkomandazzjoni tal-2018 dwar l-istandards għall-korpi tal-ugwaljanza kellha impatt limitat. Inqas minn nofs l-Istati Membri rrapportaw li hadu miżuri bħala segwitu għar-Rakkomandazzjoni u erba' Stati Membri biss⁴⁰ irrappurtaw li kienu qed jaħdmu fuq riformi legiżlattivi.

Dan juri li inizjattiva vinkolanti tal-UE biss tiżgura li jinkiseb biżżejjed progress fl-Istati Membri kollha u tindirizza d-differenzi sinifikanti fil-livell ta' protezzjoni kontra d-diskriminazzjoni madwar l-UE.

Din il-proposta tistabbilixxi standards minimi li jqisu d-diversità tat-tradizzjonijiet legali fl-Istati Membri u li jirrispettaw bis-siġħ l-awtonomija istituzzjonali tagħhom. Hija tippermetti lill-Istati Membri jistabbilixxu standards oġġli.

It-tiġħ tal-korpi tal-ugwaljanza se jgħin ukoll biex tissaħħaħ il-koeżjoni ekonomika u soċjali billi jiżgura li n-nies fl-Istati Membri kollha jgawdu minn livell minimu komuni ta' protezzjoni kontra d-diskriminazzjoni, bi drittijiet komparabbli għal rimedju, filwaqt li titqies id-diversità tas-sistemi tal-Istati Membri.

L-istandards minimi komuni f'dan il-qasam huma importanti wkoll għall-funzjonament tas-suq uniku. Fil-kuntest tal-moviment liberu tal-persuni, huwa essenzjali li jiġi ggarantit id-dritt fundamentali tan-nondiskriminazzjoni b'mod uniformi madwar l-UE u li jiġi żgurat l-aċċess għall-protezzjoni mid-diskriminazzjoni u għall-mekkanizmi ta' rimedju fl-Istati Membri kollha.

• **Proporzjonalità**

L-Artikolu 5(4) tat-TUE jipprevedi li “[s]kont il-prinċipju tal-proporzjonalità, il-kontenut u l-forma tal-azzjoni tal-Unjoni ma għandhomx jeċċedu dak li jkun meħtieġ sabiex jitwettqu l-oġġettivi tat-Trattati”.

Id-dispożizzjonijiet attwali dwar il-korpi tal-ugwaljanza u r-Rakkomandazzjoni tal-2018 ma laħqux bis-siġħ l-oġġettiv li jiġi implimentat u infurzat id-dritt tal-UE dwar il-ġlieda kontra t-

³⁹ L-intervent tal-UE, jew il-Qafas tal-UE, imsemmi f'din il-proposta, jinkludi d-dispożizzjonijiet li jikkonċernaw il-korpi tal-ugwaljanza fid-Direttivi dwar l-Ugwaljanza u r-Rakkomandazzjoni tal-2018 dwar standards għall-korpi tal-ugwaljanza.

⁴⁰ PT, ES, MT, LT. Sadanittant Spanja adottat liġi ġdida (Ley 15/2022 tat-12 ta' Lulju 2022).

trattament mhux ugwali u d-diskriminazzjoni u biex tiżdied il-prevenzjoni. Dan huwa dovut għad-diskrezzjoni wiesgħa li tithalla f'idejn l-Istati Membri dwar kif għandhom japplikaw id-dispożizzjonijiet dwar il-korpi tal-ugwaljanza fid-Direttivi, in-nuqqas ta' tali dispożizzjonijiet fid-Direttivi 79/7/KEE u 2000/78/KE, u n-natura mhux vinkolanti tar-Rakkomandazzjoni.

Mizuri mhux vinkolanti ma kinux effettivi biżżejjed biex jissalvagwardjaw id-dritt fundamentali tan-nies għan-nondiskriminazzjoni. L-inizjattiva proposta tistabbilixxi standards minimi li għandhom jiġu implimentati mill-Istati Membri. Dawk l-istandards minimi huma mistennija li jtejbu b'mod sinifikanti l-livell ta' protezzjoni kontra d-diskriminazzjoni, li se jkollu impatt pożittiv konsiderevoli fuq is-sitwazzjoni tal-vittmi (potenzjali) tad-diskriminazzjoni.

Fl-istabbiliment ta' standards minimi, il-proposta tirrispetta bis-shiħ il-kompetenzi u l-awtonomija proċedurali tal-Istati Membri⁴¹ u tħallilhom id-diskrezzjoni li jiddeċiedu kif jimplementaw il-mizuri proposti u jistabbilixxu standards aktar favorevoli għall-funzjonament tal-korpi tal-ugwaljanza.

- **Għażla tal-istrument**

Strument legali fil-forma ta' Direttiva jagħmilha possibbli li jissahħu l-korpi tal-ugwaljanza u li jiġu ggarantiti standards minimi komuni, filwaqt li l-Istati Membri tithallielhom id-diskrezzjoni dwar kif għandhom jimplementaw ir-rekwiziti l-godda fid-dawl tal-kuntast nazzjonali tagħhom. Dan l-approċċ huwa konformi mal-forma oriġinali tal-intervent tal-UE f'dan il-qasam, filwaqt li fl-istess ħin jindirizza l-isfidi attwali.

Skont il-proposta, id-dispożizzjonijiet eżistenti dwar il-korpi tal-ugwaljanza fid-Direttivi 2000/43/KE u 2004/113/KE se jithassru. Direttiva ġdida se tkun iddedikata lill-korpi tal-ugwaljanza u se tiġbor flimkien id-dispożizzjonijiet rilevanti kollha għall-funzjonament effettiv tagħhom fir-rigward tar-raġunijiet u l-oqsma koperti mid-Direttivi 79/7/KEE, 2000/43/KE, 2000/78/KE u 2004/113/KE. It-tfassir tad-dispożizzjonijiet attwali jfisser ukoll li l-lista attwali ta' kompiti tal-korpi tal-ugwaljanza tista' tiġi ċċarata u ssupplimentata, pereżempju billi tiġi miżjuda b'mod esplicitu d-dispożizzjoni dwar l-attivitàjiet ta' prevenzjoni u promozzjoni, li ma kinux ċari biżżejjed fid-dispożizzjonijiet eżistenti.

3. ĠBIR TA' GħARFIEN ESPERT, ANALIŻI U KONSULTAZZJONIJIET MAL-PARTIJIET IKKONĊERNATI

- **Ġbir ta' għarfien espert u analiżi**

Il-Kummissjoni tat kuntratt għal studju biex tappoġġa t-tnejn ta' dokument analitiku retrospettiv u prospettiv, bil-ħsieb ta' proposta leġislattiva dwar standards vinkolanti għall-korpi tal-ugwaljanza. Id-dokument analitiku jakkumpanja kemm din il-proposta kif ukoll il-proposta parallela li tkopri t-trattament ugwali u l-opportunitajiet indaqs bejn in-nisa u l-irġiel f'materji ta' impjieg u xogħol, inkluż l-impjieg indipendenti. Huwa jinkludi analiżi retrospettiva tad-dispożizzjonijiet eżistenti tal-UE dwar il-korpi tal-ugwaljanza, u analiżi prospettiva ta' intervent ulterjuri possibbli tal-UE.

Evalwazzjoni shiħa u valutazzjoni tal-impatt ma twettqux għar-raġunijiet li ġejjin:

⁴¹ Hafna mizuri jridu jiġu implimentati f'konformità mal-liġi nazzjonali u xi mizuri mhumiex qed jiġu proposti sabiex tiġi rispettata l-awtonomija proċedurali tal-Istati Membri, bħar-rekwizit li l-korpi tal-ugwaljanza jistgħu jadottaw deċiżjonijiet vinkolanti.

(1) Proporzjonalità - l-ambitu limitat tal-intervent tal-UE

Il-proposti huma ffukati biss fuq korpi tal-ugwaljanza li huma koperti minn Artikolu wiehed f'erba' Direttivi dwar l-Ugwaljanza (u mhumiex inkluzi f'żewġ Direttivi oħra dwar l-Ugwaljanza). L-Artikolu msemmi huwa kważi identiku fl-erba' Direttivi. Il-proposti ma jemendawx id-dispożizzjonijiet l-oħra tad-Direttivi. Il-proposti huma bbażati wkoll fuq ir-Rakkomandazzjoni eżistenti tal-Kummissjoni tal-2018 dwar l-istandards għall-korpi tal-ugwaljanza, li giet ivvalutata fl-2021. Għalhekk, evalwazzjoni sħiħa tad-Direttivi rilevanti fl-intier tagħhom la tqieset proporzjonata u lanqas meħtieġa.

(2) In-nuqqas ta' potenzjal ta' simplifikazzjoni

L-analizi retrospettiva turi li d-dispożizzjonijiet eżistenti dwar il-korpi tal-ugwaljanza fid-Direttivi dwar l-Ugwaljanza huma ristretti u vagi wisq. Ma hemm l-ebda potenzjal ta' simplifikazzjoni f'dawn id-dispożizzjonijiet. Ir-rispons dwar l-implimentazzjoni tar-Rakkomandazzjoni tal-2018 qatt ma indika xi hteġġa għal simplifikazzjoni jew xi piż amministrattiv.

(3) Id-diffikultà li jiġu vvalutati l-impatti

Fil-qasam tal-ugwaljanza u n-nondiskriminazzjoni, huwa diffiċli li wiehed jikkwantifika u jagħti valur monetarju l-impatti ekonomiċi, soċjali u ambjentali u d-*data* disponibbli hija limitata. L-impatt soċjali tal-attivitajiet tal-korpi tal-ugwaljanza, bħall-assistenza lill-vittmi tad-diskriminazzjoni u l-prevenzjoni jew il-promozzjoni tat-trattament ugwali b'mod ġenerali, ma jstax jitkejjel fin-nuqqas ta' *data* komprensiva dwar l-ugwaljanza. Din hija sfida li din il-proposta se tgħin biex tiġi indirizzata billi tirrikjedi lill-korpi tal-ugwaljanza jiġbru *data* dwar l-attivitajiet tagħhom stess, iwettqu sħarriġ, u tagħtihom il-possibbiltà li jkollhom rwol ta' koordinazzjoni fil-ġbir ta' *data* dwar l-ugwaljanza minn entitajiet pubbliċi jew privati oħra.

Analizi retrospettiva tal-legiżlazzjoni eżistenti

L-analizi retrospettiva tindirizza l-effettività, l-effiċjenza, il-koerenza, il-valur miżjud tal-UE u r-rilevanza tad-dispożizzjonijiet tal-UE dwar il-korpi tal-ugwaljanza fid-Direttivi dwar l-Ugwaljanza u r-Rakkomandazzjoni tal-2018⁴².

L-effettività tal-qafas eżistenti tal-UE għall-korpi tal-ugwaljanza giet ivvalutata bħala limitata fir-rigward tal-progress fil-ġlieda kontra d-diskriminazzjoni u l-prevenzjoni tagħha. Sar xi progress, speċjalment fl-Istati Membri fejn ma kinux jeżistu korpi tal-ugwaljanza qabel l-intervent tal-UE. Madankollu, l-effetti mixtieqa⁴³ ma ntlahqux bis-sħiħ. L-analizi wriet li l-livelli ta' diskriminazzjoni baqghu għoljin, filwaqt li l-għarfien tal-vittmi dwar id-drittijiet tagħhom baqa' baxx. In-nuqqas ta' rapportar għadu problema konsiderevoli u s-sensibilizzazzjoni tal-pubbliku dwar id-diskriminazzjoni u l-għarfien dwarha għadhom limitati. Hafna korpi tal-ugwaljanza ma humiex mghammra kif xieraq, f'termini ta' setgħat u riżorsi, biex jgħinu lill-vittmi b'mod effettiv.

L-effiċjenza tal-qafas eżistenti tal-UE għall-korpi tal-ugwaljanza giet ivvalutata bħala limitata fir-rigward tal-kapaċità tal-korpi tal-ugwaljanza li jiġġieldu u jipprevjenu d-diskriminazzjoni, u inkonklużiva fir-rigward tal-kostijiet u l-benefiċċji, l-aktar minhabba d-disponibbiltà limitata tad-*data*. L-analizi retrospettiva wriet li l-qafas attwali tal-UE pprovdut mid-Direttivi huwa ġenerali wisq u limitat fil-kamp ta' applikazzjoni u ma jindirizzax l-istabbiliment, l-effiċjenza jew ir-riżorsi tal-korpi tal-ugwaljanza. Din is-sitwazzjoni ma ttaffietx bir-

⁴² Minn hawn 'il quddiem imsejha l-Qafas tal-UE jew l-intervent tal-UE.

⁴³ L-impatti ewlenin mistennija kienu (i) implimentazzjoni u infurzar effettivi tal-legiżlazzjoni tal-UE dwar it-trattament ugwali u n-nondiskriminazzjoni, (ii) tnaqqis fil-livelli ta' diskriminazzjoni u trattament mhux ugwali u (iii) zieda fil-prevenzjoni u sensibilizzazzjoni oghla.

Rakkomandazzjoni aktar dettaljata tal-2018 minhabba li din ma kinitx vinkolanti. L-analizi retrospettiva wriet li r-rizorsi tal-korpi tal-ugwaljanza huma problema konsiderevoli f'dan il-kuntest, peress li jvarjaw ħafna bejn l-Istati Membri u ma humiex biżżejjed biex il-biċċa l-kbira tal-korpi tal-ugwaljanza jkunu jistgħu jissodisfaw il-kompiti kollha tagħhom b'mod effettiv.

Il-koerenza tal-qafas eżistenti tal-UE giet meqjusa bħala globalment pożittiva fil-livelli kollha. L-analizi wriet li l-koerenza mat-Trattati u mal-Karta hija għolja, peress li l-qafas tal-UE għandu l-għan li jsaħħah l-ugwaljanza u n-nondiskriminazzjoni, li huma fost il-valuri fundamentali tal-UE. L-ugwaljanza hija wkoll dritt fundamentali protett mill-Karta. Filwaqt li l-istrumenti internazzjonali, bħall-“Prinċipji Relatati mal-Istatus tal-Istituzzjonijiet Nazzjonali tad-Drittijiet tal-Bniedem” tan-Nazzjonijiet Uniti⁴⁴ (l-hekk imsejha “Prinċipji ta’ Pariġi”) u r-Rakkomandazzjoni Nru 2 tal-Kummissjoni Ewropea kontra r-Razziżmu u l-Intolleranza (ECRI) mill-Kunsill tal-Ewropa⁴⁵ huma aktar dettaljati minhabba n-natura legali differenti tagħhom, id-diversi strumenti huma konsistenti fis-sustanza.

Il-valur miżjud tal-UE għie vvalutat bħala pożittiv. L-analizi wriet li fiż-żmien tal-adozzjoni tad-Direttiva 2000/43, madwar nofs biss tal-Istati Membri tal-EU-15 ta’ dak iż-żmien kellhom korp tal-ugwaljanza b’mandat limitat, u Stat Membru wieħed biss mill-bqija tal-EU-12 kellu korp tal-ugwaljanza qabel il-proċess tal-adeżjoni. Il-partijiet ikkonċernati kkonsultati fiż-żmien tal-istudju kkonfermaw li l-korpi tal-ugwaljanza ma kinux se jiġu stabbiliti fl-Istati Membri kollha mingħajr ma l-UE tiegħu azzjoni. Il-fatt li l-livelli ta’ diskriminazzjoni⁴⁶ għadhom għoljin madwar l-Istati Membri juri li għadha meħtieġa azzjoni fil-livell tal-UE. Madankollu, din trid tkun aktar dettaljata u konkreta mill-qafas ġuridiku attwali biex tipprovi aktar ċarezza legali dwar il-miżuri li għandhom jiġu implimentati mill-Istati Membri.

Ir-rilevanza tal-oġġettivi originali tal-qafas tal-UE fid-dawl tal-htigijiet originali u attwali giet ivvalutata bħala pożittiva. Madankollu, il-qafas ġuridiku originali għall-korpi tal-ugwaljanza kien meqjus ristrett u vag wisq. Din il-fehma hija kondiviża b’mod wiesa’ mill-partijiet ikkonċernati kollha, speċjalment il-korpi tal-ugwaljanza, l-organizzazzjonijiet tas-soċjetà ċivili (OSC), u l-Istati Membri. L-analizi wriet li hemm appoġġ kbir ħafna biex tittiehed aktar azzjoni biex jiġu indirizzati l-kwistjonijiet identifikati hawn fuq⁴⁷ u biex jiġi żgurat li l-korpi tal-ugwaljanza jkollhom ir-rizorsi biex jindirizzaw sfidi godda fil-qasam tan-nondiskriminazzjoni, bħal dawk relatati mal-użu ta’ sistemi awtomatizzati, li l-frekwenza u s-serjetà tagħhom żdiedu bl-iżvilupp teknoloġiku.

Meta wiehed iqis dan kollu ta’ hawn fuq, ġew identifikati għadd ta’ tagħlimiet meħuda, kif indikat hawn taht. Minhabba n-nuqqas ta’ ċarezza tad-dispożizzjonijiet attwali dwar il-korpi tal-ugwaljanza, il-korpi tal-ugwaljanza jiffaċċjaw diversi problemi fl-Istati Membri, kif spjegat hawn taht. Minkejja li r-Rakkomandazzjoni tal-2018 kellha l-għan li tindirizza dawn il-kwistjonijiet, kellha biss impatt limitat minhabba n-natura mhux vinkolanti tagħha, u għalhekk qed jiġi propost strument legali vinkolanti biex jindirizzahom b’mod aktar effettiv.

Rizorsi u indipendenza

⁴⁴ <https://www.un.org/ruleoflaw/blog/document/principles-relating-to-the-status-of-national-institutions-paris-principles/>.

⁴⁵ <https://www.coe.int/en/web/european-commission-against-racism-and-intolerance/recommendation-no.2#:~:text=ECRI%20General%20Policy%20Recommendation%20N%C2%B02%20revised%20on%20Equality.and%20combating%20discrimination%20and%20intolerance.>

⁴⁶ Ara l-Kapitolu 3 tal-Anness 5 tad-dokument analitiku għal ċifri dettaljati mill-Ewrobarometru tal-2019.

⁴⁷ B’mod partikolari, il-maġġoranza l-kbira ta’ dawk li wiegħbu għall-Konsultazzjoni Pubblika Miftuħa (97,2 %) iqisu li l-istabbiliment ta’ korpi tal-ugwaljanza b’saħħithom u effettivi huwa importanti – ara [Korpi tal-Ugwaljanza – standards vinkolanti \(europa.eu\)](#).

L-analizi wriet li n-nuqqas ta' rizorsi huwa problema rikorrenti li tfixkel b'mod sinifikanti l-funzjonament tal-korpi tal-ugwaljanza. Bl-istess mod, in-nuqqas ta' indipendenza jfixkel lill-korpi tal-ugwaljanza milli jwettqu l-kompiti u l-objettivi tagħhom b'mod effettiv.

Assistenza lill-vittmi

L-assistenza pprovduta lill-vittmi u s-setgħat mogħtija lill-korpi tal-ugwaljanza għal dan l-għan ivarjaw ħafna bejn l-Istati Membri. Sabiex jiġi żgurat livell minimu ta' protezzjoni tad-dritt fundamentali tan-nondiskriminazzjoni, regoli komuni aktar speċifiċi f'dan il-qasam ikunu ta' benefiċċju. Is-setgħat ta' litigazzjoni huma setgħat ta' interess partikolari f'dan ir-rigward. Sabiex ikunu jistgħu jassistu lill-vittmi kollha tad-diskriminazzjoni, huwa importanti wkoll li jiġi żgurat li l-korpi tal-ugwaljanza jkunu aċċessibbli għall-vittmi kollha tad-diskriminazzjoni mingħajr ostakli.

Id-Direttiva dwar l-Ugwaljanza fl-Impjegi u d-Direttiva dwar l-Ugwaljanza bejn il-Ġeneri fil-qasam tas-sigurtà soċjali bħalissa ma fihomx dispożizzjonijiet dwar il-korpi tal-ugwaljanza. Madankollu, l-analizi retrospettiva wriet li l-livelli ta' diskriminazzjoni għar-raġunijiet u l-oqsma koperti minn dawk id-Direttivi għadhom għoljin fl-Istati Membri.

Għarfien tad-diskriminazzjoni

L-analizi retrospettiva turi li r-regolarità li biha l-korpi tal-ugwaljanza jwettqu riċerka indipendenti, iwettqu sħarriġ u jippublikaw ir-rapporti tvarja ħafna. L-istess jgħodd għall-għbir ta' *data* primarja u sekondarja dwar l-ugwaljanza. Minħabba l-fatt li l-għarfien dwar id-diskriminazzjoni u t-tagħrif dwarha għadhom insuffiċjenti, huma meħtieġa regoli aktar ċari f'dan il-qasam.

Kooperazzjoni

Il-punt sa fejn il-korpi tal-ugwaljanza jikkooperaw u jaqsmu l-informazzjoni ma' xulxin u mal-awtoritajiet jew il-korpi nazzjonali, Ewropej u internazzjonali rilevanti jvarja bejn l-Istati Membri. Madankollu, skambji bħal dawn ikunu ta' benefiċċju biex jiġi kondiviz l-għarfien u jinholqu sinerġiji.

Analizi prospettiva dwar azzjoni ġdida possibbli tal-UE

Fir-rigward tal-għażliet ta' politika għal azzjoni ġdida possibbli tal-UE, diġà ġew ittestjati għażliet mhux leġiżlattivi li ma pproduċewx għalkollox ir-riżultati mistennija. L-interventi mhux leġiżlattivi inkludew:

- (a) l-istabbiliment ta' network attiv ta' korpi għall-ugwaljanza ffinanzjati mill-Kummissjoni (Equinet),
- (b) ir-Rakkomandazzjoni mhux vinkolanti tal-Kummissjoni tal-2018,
- (c) skambji tal-aħjar prattiki, u
- (d) finanzjament dirett permezz tal-Programm dwar iċ-Ċittadini, l-Ugwaljanza, id-Drittijiet u l-Valuri ("CERV").

Filwaqt li dawn il-miżuri kollha pproduċew effetti pozittivi u se jibqgħu fis-seħħ fil-futur, ir-Rakkomandazzjoni, minħabba li ma kinitx vinkolanti, giet implimentata biss parzjalment.

Huwa għalhekk li l-unika għażla ta' politika eżaminata lil hinn mill-*istatus quo* kienet l-adozzjoni ta' leġiżlazzjoni ġdida. Saret analizi tat-tip ta' miżuri li għandhom jiġu inkluzi fil-leġiżlazzjoni l-ġdida għal kull miżura ta' politika, kif spjegat aktar hawn taħt.

L-objettivi tal-intervent tal-UE jistgħu jingabru fi tliet għanijiet ewlenin għall-korpi tal-ugwaljanza:

- jgħinu fl-infurzar tas-sitt Direttivi dwar l-Ugwaljanza,
- jassistu b'mod effettiv lill-vittmi ta' diskriminazzjoni biex jaċċessaw il-gustizzja, u
- jippromwovu t-trattament ugwali u l-prevenzjoni tad-diskriminazzjoni.

L-analizi identifikat 21 objettiv biex jiġu indirizzati l-problemi spjegati hawn fuq. Biex jintlaħqu dawn l-objettivi, ġew identifikati tliet objettivi operazzjonali bħala ewlenin, jiġifieri li jiġi żgurat li:

- il-korpi għall-ugwaljanza jkunu hielsa minn influwenza esterna sabiex ikunu jistgħu jeżerċitaw il-kompiti kollha tagħhom b'mod indipendenti,
- il-korpi tal-ugwaljanza jkollhom ir-rizorsi meħtieġa biex iwettqu l-kompiti kollha tagħhom, u
- jekk korp tal-ugwaljanza jkun parti minn korp b'mandat multiplu, ikun hemm struttura interna (l-hekk imsejjaħ "firewall") li tiggarantixxi indipendenza, fokus u rizorsi suffiċjenti għall-mandat tal-ugwaljanza.

48 miżura, li jaqgħu taħt 11-il blokk tematiku⁴⁸, li jistgħu jiġu inklużi fil-leġiżlazzjoni biex jgħinu fil-kisba tal-objettivi ta' hawn fuq, intgħażlu għal aktar analizi.

Id-dokument analitiku investiga l-miżuri proposti abbażi tal-ħames kriterji ta' effettività⁴⁹, effiċjenza⁵⁰, koerenza⁵¹, valur miżjud tal-UE⁵² u rilevanza⁵³. Il-valur miżjud tal-UE, ir-rilevanza u l-koerenza ġew ivvalutati għall-inizjattiva leġiżlattiva proposta kollha kemm hi, filwaqt li ġew ivvalutati l-effettività u l-effiċjenza għal kull blokk tematika, filwaqt li tqiesu l-miżuri individwali. Għal xi miżuri, ma kinitx possibbli valutazzjoni sħiħa minħabba d-disponibbiltà limitata tad-*data* jew restrizzjonijiet metodoloġiċi. Dan japplika b'mod partikolari għall-effiċjenza.

L-istudju jikkonkludi li d-direttivi l-godda, li jirrispettaw il-prinċipji tas-sussidjarjetà u l-proporzjonalità, ikunu r-rispons xieraq. 44 miżuri identifikati nżammu biex jiġu inklużi fil-proposti.

Għadd żgħir ta' Stati Membri diġà jagħtu s-setgħa lill-korpi tal-ugwaljanza tagħhom b'sett pjuttost komprensiv ta' rizorsi u setgħat, filwaqt li l-biċċa l-kbira tal-oħrajn jissodisfaw biss parzjalment l-objettivi ta' hawn fuq. Għalhekk, għal kull miżura ta' politika, il-ħtieġa u l-ammont ta' adattament li jirriżultaw minn regoli godda tal-UE jvarjaw skont is-sitwazzjoni

⁴⁸ Mandat, setgħat, aċċess, kooperazzjoni, sħarriġ, għbir tad-*data*, monitoraġġ, eżekuzzjoni, indipendenza, rizorsi u struttura.

⁴⁹ L-analizi tal-effettività tqis sa liema punt il-miżura proposta hija mistennija tikkontribwixxi għall-progress lejn l-objettivi definiti fil-logika tal-intervent.

⁵⁰ L-analizi tal-effiċjenza tivvaluta r-relazzjoni bejn ir-rizorsi użati minn miżura proposta u l-bidliet li hija mistennija tiġġenera.

⁵¹ L-analizi tal-koerenza tiffoka fuq kemm il-miżura proposta hija mistennija li taħdem tajjeb flimkien ma' strumenti oħra tal-UE, internazzjonali u nazzjonali.

⁵² L-analizi tal-valur miżjud tal-UE teżamina l-bidliet li għandhom jiskattaw mill-miżura proposta minbarra dak li jista' jkun raġonevolment mistenni mill-partijiet ikkonċernati biss jew mill-ebda azzjoni.

⁵³ L-analizi tar-rilevanza teżamina jekk il-miżura proposta hijiex rispons xieraq għall-ħtiġijiet.

f'kull Stat Membru fir-rigward tal-karatteristiċi tal-korp (jew korpi) tal-ugwaljanza tagħhom⁵⁴.

Gharfien espert u analiżi oħrajn

Il-Kummissjoni użat ukoll l-informazzjoni miġbura matul it-tnejn tad-Dokument ta' Hidma tal-Persunal dwar l-implimentazzjoni tar-Rakkomandazzjoni tal-Kummissjoni dwar l-istandards għall-korpi tal-ugwaljanza ppubblikata fid-19 ta' Marzu 2021⁵⁵. Hija inkludiet kontribuzzjonijiet riċevuti kif ukoll informazzjoni preeżistenti mill-Istati Membri, in-Netwerk Ewropew tal-Korpi tal-Ugwaljanza (Equinet), l-Aġenzija tal-UE għad-Drittijiet Fundamentali (FRA), il-Kummissjoni Ewropea kontra r-Razziżmu u l-Intolleranza (ECRI), il-korpi tal-ugwaljanza, is-soċjetà ċivili u n-Network Ewropew ta' esperti legali fl-ugwaljanza bejn il-generi u n-nondiskriminazzjoni. Dan bena wkoll fuq prattiki tajbin li ġew kondiviżi matul is-Seminar dwar l-Iskambju ta' Prattiki Tajbin organizzat mill-Kummissjoni u mill-gvern Żvediz f'Ġunju 2019.

Il-Kummissjoni użat sorsi eżistenti addizzjonali mill-Istitut Ewropew għall-Ugwaljanza bejn is-Sessi (EIGE) u n-Network Ewropew tal-Istituzzjonijiet Nazzjonali tad-Drittijiet tal-Bniedem (ENNHRI) biex tiġbor evidenza li ntużat biex tappoġġa d-dokument analitiku.

Fl-aħħar nett, il-Kummissjoni qieset is-sejbiet ta' studju dwar lakuni possibbli fil-protezzjoni legali kontra d-diskriminazzjoni abbażi tal-oriġini razzjali jew etnika, imwettaq kif previst fil-pjan ta' azzjoni kontra r-razziżmu. L-istudju investiga lakuni possibbli fil-mekkanizmi ta' protezzjoni stabbiliti fid-Direttiva dwar l-Ugwaljanza Razzjali, inkluż ir-rwol tal-korpi tal-ugwaljanza.

L-istudju kkonferma li l-korpi tal-ugwaljanza huma meqjusa bħala mekkaniżmu ta' protezzjoni importanti (hafna) fil-glieda kontra d-diskriminazzjoni. Ir-rispondenti għall-istħarriġ fil-mira mwettaq bħala parti mill-istudju kkonfermaw din is-sejba. L-istudju sab li l-korpi tal-ugwaljanza – minhabba l-kompetenzi tagħhom, speċjalment jekk jissahhu – jistgħu jtejbju l-effettività ta' mekkaniżmi oħra ta' protezzjoni. Minbarra r-rwol tal-korpi tal-ugwaljanza, il-mekkanizmi ta' protezzjoni li jistgħu jikkontribwixxu għall-prevenzjoni u l-protezzjoni kontra d-diskriminazzjoni jinkludu dispożizzjonijiet dwar id-difiża tad-drittijiet u l-vittimizzazzjoni, is-sanzjonijiet, l-azzjoni pożittiva, u d-djalogu. L-istudju identifika xi lakuni potenzjali fir-rigward ta' dawn il-mekkanizmi eżistenti (eż. sanzjonijiet, drittijiet ta' difiża) u mekkaniżmi/miżuri li jistgħu jippermettu l-użu ta' approċċi aktar proattivi/preventivi filwaqt li tiġi indirizzata d-diskriminazzjoni (eż. pjanijiet ta' azzjoni nazzjonali, dmirijiet ta' ugwaljanza, ġbir ta' *data* dwar l-ugwaljanza). Huwa rrakkomanda rwol akbar għall-korpi tal-ugwaljanza fir-rigward ta':

- (a) informazzjoni, sensibilizzazzjoni, gwida u taħriġ,
- (b) difiża tad-drittijiet inklużi setgħat investigattivi u ta' litigazzjoni, soluzzjoni alternattiva għat-tilwim u sanzjonijiet,
- (c) l-użu ta' *data* dwar l-ugwaljanza,
- (d) id-djalogu, il-kooperazzjoni u l-kollaborazzjoni, u,

⁵⁴ Aktar informazzjoni dwar is-sitwazzjoni f'kull Stat Membru tinsab fl-Anness 4 tad-dokument analitiku.

⁵⁵ SWD(2021)63 final.

(e) azzjoni pożittiva/dmirijiet ta' ugwালjanza⁵⁶.

- **Konsultazzjonijiet mal-partijiet ikkonċernati**

Twettqu bosta attivitajiet ta' konsultazzjoni bi tnejn għal din l-inizjattiva legiżlattiva. Hemm appoġġ qawwi mill-partijiet ikkonċernati għal miżuri godda tal-UE fil-qasam.

Total ta' 182 risponent wiegħbu għall-Konsultazzjoni Pubblika Miftuħa. Il-kuntrattur wettaq madwar 100 intervista u rċieva 84 twegħiba għal sħarriġ online speċjalizzat. Total ta' 239 parti kkonċernata ppartecipaw fi tliet workshops u f'konferenza finali biex jaqsmu l-ideat dwar suġġetti ewlenin u miżuri possibbli. B'mod parallel, il-Kummissjoni organizzat erba' laqgħat biex tinforma u tikkonsulta lir-rappreżentanti tal-Istati Membri. Saru wkoll preżentazzjonijiet regolari lill-partijiet ikkonċernati.

Dawn l-attivitajiet kienu mmirati lejn firxa wiesgħa hafna ta' partijiet ikkonċernati, sabiex jintlaħqu l-partijiet interessati kollha u jingabru l-kontribut u l-opinjoni tagħhom. Fost l-oħrajn, ġew ikkonsultati l-partijiet ikkonċernati li ġejjin: il-korpi kollha tal-ugwaljanza, l-Equinet, il-FRA u l-EIGE, ir-rappreżentanti tal-Istati Membri kollha fil-livell tal-ministeri, l-akkademiċi u l-esperti ewlenin fil-qasam tal-ġlieda kontra d-diskriminazzjoni, l-organizzazzjonijiet tas-soċjetà ċivili, is-sħab soċjali inklużi r-rappreżentanti tal-impjegaturi fil-livell tal-UE, u r-residenti tal-UE (ċittadini tal-UE u ċittadini ta' pajjiżi terzi).

Djalogu dwar il-Politika taż-Żgħażaġħ intitolat "Korpi tal-ugwaljanza li jaħdmu għalina lkoll" ġie organizzat mill-Kummissarju Dalli fl-24 ta' Mejju 2022 ma' attivisti żgħażaġħ fil-qasam tal-ugwaljanza. Dan kien parti mis-Sena Ewropea taż-Żgħażaġħ 2022 u kellu l-għan li jkompli jwessa' l-attivitajiet ta' konsultazzjoni qabel din il-proposta. Il-partecipanti kkonfermaw li f'it li xejn żgħażaġħ jirreferu għal korpi tal-ugwaljanza jekk id-drittijiet tagħhom ikunu nkisru. Huma saħqu fuq il-ħtieġa li tissaħħaħ il-kooperazzjoni bejn il-korpi tal-ugwaljanza u l-organizzazzjonijiet taż-żgħażaġħ, anke fil-livell lokali.

Il-proposta li jiġu adottati regoli godda tal-UE biex jiġu indirizzati l-kwistjonijiet ta' hawn fuq irċeviet appoġġ kbir fl-attivitajiet ta' konsultazzjoni. Pereżempju, 97,2 % ta' dawki li wiegħbu għall-konsultazzjoni pubblika miftuħa qiesu li l-istabbiliment ta' korpi tal-ugwaljanza b'saħħithom u effettivi huwa importanti (hafna). Il-partijiet ikkonċernati kienu favur ir-regoli tal-UE dwar:

- l-indipendenza (inkluża għażla tat-tmexxija trasparenti u bbażata fuq il-kompetenza, u l-indipendenza baġitarja),
- riżorsi suffiċjenti (riżorsi umani, riżorsi finanzjarji u bini xieraq),
- kopertura tar-raġunijiet u l-oqsma kollha ta' diskriminazzjoni li jaqgħu taħt id-Direttivi dwar l-Ugwaljanza,
- preżentazzjoni u aċċessibilità faċli tal-ilmenti,
- is-setgħat ta' tilwim u s-setgħat investigattivi tal-korpi kollha tal-ugwaljanza,
- l-eżekuzzjoni tad-deċiżjonijiet vinkolanti tal-korpi tal-ugwaljanza u l-possibbiltà li jimponu sanzjonijiet,

⁵⁶ Id-dmirijiet tal-ugwaljanza huma obbligu għall-entitajiet pubbliċi u/jew privati biex jikkunsidraw jew jaħsbu dwar kif il-politiki jew id-deċiżjonijiet tagħhom se jaffettwaw lill-persuni protetti skont il-liġi dwar it-ttrattament ugwali.

- sensibilizzazzjoni dwar l-eżistenza ta' korpi tal-ugwaljanza fil-popolazzjoni ġenerali u fi gruppi f'riskju ta' diskriminazzjoni,
- il-promozzjoni tal-ugwaljanza u l-prevenzjoni tad-diskriminazzjoni,
- il-ġbir ta' *data* mill-korpi tal-ugwaljanza dwar l-attivitajiet tagħhom u l-aċċess għad-*data* dwar l-ugwaljanza migbura minn entitajiet pubbliċi u privati oħra, biex jiġu prodotti rapporti regolari, u
- koordinazzjoni u kooperazzjoni mal-awtoritajiet pubbliċi, il-partijiet ikkonċernati (eż. OSĊ u sħab soċjali) u korpi internazzjonali/tal-UE.

Il-partijiet ikkonċernati appoġġaw l-aktar għażliet ambizzjużi fl-oqsma ta' hawn fuq. Skont maġġoranza kbira tal-partijiet ikkonċernati, il-leġislazzjoni futura għandha tagħmel lill-Istati Membri responsabbli biex jistabbilixxu l-kundizzjonijiet li jippermettu lill-korpi tal-ugwaljanza jaqdu bis-sħiħ ir-rwol tagħhom, peress li l-korpi tal-ugwaljanza ma jistgħux iwettqu b'mod effettiv l-għanijiet tagħhom minghajr il-mezzi u s-setgħat xierqa.

Fl-istess hin, huma enfasizzaw li l-adozzjoni ta' standards minimi vinkolanti msahħa għall-korpi tal-ugwaljanza għandha tikkunsidra d-diversità tat-tradizzjonijiet legali fl-Istati Membri u tirrispetta l-awtonomija istituzzjonali tagħhom. L-elementi li ġejjin ġew enfasizzati bħala importanti f'dan ir-rigward:

- Setgħat ta' teħid ta' deċiżjonijiet vinkolanti (funzjoni kwazi gudizzjarja) ma għandhomx jiġu imposti fuq il-korpi kollha tal-ugwaljanza; minflok, l-Istati Membri għandhom ikunu jistgħu jiddeċiedu jekk jinkarigawx lill-korpi tal-ugwaljanza b'setgħat ta' teħid ta' deċiżjonijiet vinkolanti u bl-aħjar mod biex jiżguraw l-effettività tagħhom.
- F'dan l-istadju ma għandhiex tiġi stabbilita sistema ċentralizzata ta' akkreditazzjoni bejn il-pari tal-korpi tal-ugwaljanza; minflok, il-monitoraġġ regolari mill-Kummissjoni skont lista ta' indikaturi għandu jippermetti valutazzjoni tal-punt sa fejn l-oġettivi tal-inizjattiva jkunu ntlahqu u r-rekwiżiti tagħha jkunu ġew issodisfati mill-Istati Membri.
- Sabiex jiġi żgurat li s-servizzi tal-korpi tal-ugwaljanza jkunu disponibbli għall-vittmi potenzjali kollha, ċertu grad ta' flessibilità huwa importanti fir-rigward tal-preżenza fiżika tal-korpi tal-ugwaljanza fit-territorju nazzjonali kollu tal-Istati Membri (eż. l-Istati Membri għandhom ikunu liberi li jorganizzaw din il-preżenza kif jixtiequ, pereżempju permezz ta' netwerk fiss ta' uffiċċji, żjarat lokali regolari ("flying offices") jew kooperazzjoni mal-OSĊ lokali.
- L-Istati Membri għandhom jiżguraw li l-korpi tal-ugwaljanza jkollhom il-mandat, il-kundizzjonijiet u l-ghodod xierqa biex iwettqu l-missjonijiet tagħhom, minghajr ma jippreskrivu kif għandhom iwettquhom fi kwalunkwe każ partikolari (eż. ikollhom is-setgħa, iżda mhux l-obbligu, li jaġixxu fil-qorti).

Dawn l-aspetti kollha tqiesu u ġew riflessi f'din il-proposta.

• **Drittijiet fundamentali**

L-oġettivi ta' din il-proposta huma konformi mal-applikazzjoni tal-Karta u għandhom l-għan li jappoġġawha, b'mod partikolari l-Artikolu 21 li jipprojbixxi kwalunkwe diskriminazzjoni għal kwalunkwe raġuni, bħall-ġeneru, ir-razza, l-origini etnika, ir-religjon jew it-twemmin, id-dizabilità, l-età jew l-orjentazzjoni sesswali, u l-Artikolu 23, li jistipula li "l-ugwaljanza bejn

in-nisa u l-irġiel għandha tiġi żgurata fl-oqsma kollha, inkluż l-impjeg, ix-xogħol u l-paga”. L-Artikolu 26 jirrikonoxxi d-dritt tal-persuni b’disabilità li jibbenefikaw minn miżuri mfassla biex jiżguraw l-indipendenza u l-inklużjoni soċjali u okkupazzjonali tagħhom u l-partecipazzjoni tagħhom fil-hajja pubblika.

4. IMPLIKAZZJONIJIET BAĠITARJI

L-inizjattiva ma tohloqx spejjeż addizzjonali għall-Kummissjoni Ewropea u l-aġenziji tagħha. Biex jappoġġaw il-monitoraġġ tal-implimentazzjoni ta’ din id-Direttiva, il-FRA u l-EIGE jiġbru u janalizzaw id-*data* rilevanti. Dan it-tip ta’ komputu diġà huwa kopert mill-mandati eżistenti tal-FRA⁵⁷ u tal-EIGE⁵⁸ u jista’ jitwettaq mingħajr riżorsi addizzjonali.

5. ELEMENTI OHRA

- **Pjanijiet ta’ implimentazzjoni u arranġamenti dwar il-monitoraġġ, l-*evalwazzjoni* u r-rapportar**

L-Istati Membri jridu jittrasponu din id-Direttiva fi żmien 18-il xahar mill-adozzjoni tagħha u jikkomunikaw il-miżuri ta’ traspożizzjoni tagħhom lill-Kummissjoni.

Biex jiġi vvalutat kemm din l-inizjattiva tilhaq b’mod effettiv l-oġġettivi ġenerali u speċifiċi tagħha, l-Istati Membri se jirrapportaw dwar l-implimentazzjoni tagħha kull 5 snin u l-Kummissjoni se tadotta rapport ta’ implimentazzjoni abbażi tad-*data* miġbura mill-FRA u l-EIGE skont lista ta’ indikaturi li għandhom jiġu żviluppatti mill-Kummissjoni f’kooperazzjoni mill-qrib ma’ dawn l-aġenziji u l-Equinet. Il-Kummissjoni qed tippjana li tistabbilixxi grupp ta’ esperti biex jikkonsulta lill-Istati Membri fuq dawk l-indikaturi.

- **Spjegazzjoni fid-dettall tad-dispożizzjonijiet speċifiċi tal-proposta**

Artikolu 1 – Għan, suġġett u kamp ta’ applikazzjoni

Din id-dispożizzjoni tispesjifika l-għan, is-suġġett u l-kamp ta’ applikazzjoni tad-Direttiva. Din tiċċara li r-rekwiżiti minimi stabbiliti mid-Direttiva japplikaw għall-korpi tal-ugwaljanza fil-kamp ta’ applikazzjoni tad-Direttivi 79/7/KEE, 2000/43/KE, 2000/78/KE u 2004/113/KE.

Artikolu 2 – Hatra ta’ korpi tal-ugwaljanza

Dan l-Artikolu jipprevedi l-hatra ta’ korp wiehed jew aktar tal-ugwaljanza mill-Istati Membri, biex jindirizzaw id-diskriminazzjoni fil-kamp ta’ applikazzjoni tad-Direttivi 79/7/KEE, 2000/43/KE, 2000/78/KE u 2004/113/KE. L-Artikolu jirrifletti d-dispożizzjoni ekwivalenti li tinsab fid-Direttivi 2000/43/KE u 2004/113/KE.

Anke jekk l-Istati Membri kollha nnominaw korpi tal-ugwaljanza sa issa, huwa meħtieġ li jinżamm l-obbligu li jinħatar u jitwaqqaf mill-inqas wiehed fid-Direttiva l-ġdida, peress li d-dispożizzjonijiet attwali se jithassru.

Id-dispożizzjonijiet li jinsabu fid-Direttivi 2000/43/KE u 2004/113/KE u li jispeċifikaw il-kompetenzi jew il-kompiti tal-korpi tal-ugwaljanza se jithassru wkoll. Dawn ġew inkorporati f’din id-Direttiva, flimkien ma’ kompetenzi u kompiti godda kif ġej:

⁵⁷ L-Artikolu 4 tar-Regolament tal-Kunsill (KE) Nru 168/2007 tal-15 ta’ Frar 2007 li jistabbilixxi Aġenzija tal-Unjoni Ewropea għad-Drittijiet Fundamentali, ĠU L 53, p. 1.

⁵⁸ L-Artikolu 3 tar-Regolament (KE) Nru 1922/2006 tal-Parlament Ewropew u tal-Kunsill tal-20 ta’ Dicembru 2006 li jistabbilixxi Istitut Ewropew għall-Ugwaljanza bejn is-Sessi, ĠU L 403, p. 9.

- Indipendenza: Artikolu 3,
- Assistenza lill-vittmi tad-diskriminazzjoni: Artikoli 6 sa 9,
- Opinjonijiet u rakkomandazzjonijiet: Artikoli 8, 13 u 14,
- Stharriġ u rapporti: Artikoli 14 u 15, u
- Kooperazzjoni: Artikolu 12.

Artikolu 3 – Indipendenza

L-indipendenza hija karatteristika fundamentali biex jiġi żgurat il-funzjonament tajjeb tal-korpi tal-ugwaljanza u t-twettiq tal-missjoni tagħhom.

Din id-dispożizzjoni tistabbilixxi obbligu generali ta' indipendenza għall-korpi tal-ugwaljanza, filwaqt li d-dispożizzjonijiet tad-Direttivi dwar l-Ugwaljanza jobbligawhom biss jaġixxu b'mod indipendenti fl-eżerċizzju tal-kompetenzi tagħhom.

Ir-rekwiziti speċifiċi li jikkontribwixxu għal u/jew jiggarrantixxu din l-indipendenza huma elenkati f'din id-dispożizzjoni. Dawn jikkonċernaw l-istruttura legali, ir-responsabbiltà, il-baġit, il-persunal, il-kwistjonijiet organizzattivi tal-korpi tal-ugwaljanza, u r-regoli applikabbli għall-persunal u t-tmexxija tagħhom biex jiġu żgurati l-kompetenza u l-indipendenza tagħhom.

Barra minn hekk, din id-dispożizzjoni tirrikjedi li l-Istati Membri jiżguraw li l-istruttura interna tal-korpi tal-ugwaljanza tiggarrantixxi l-eżerċizzju indipendenti tal-mandat u l-kompetenzi tagħhom. L-istruttura (interna) tal-korpi tal-ugwaljanza tikkundizzjona l-kapaċità tagħhom li jeżerċitaw il-kompetenzi tagħhom u jwettqu l-kompiti tagħhom b'mod effettiv. Pereżempju, it-tehid ta' deċiżjonijiet jew il-ħruġ ta' opinjonijiet dwar każ jirrikjedi li l-korpi tal-ugwaljanza jaġixxu b'imparzjalità, filwaqt li l-appoġġ lill-vittmi jista' jirrikjedi li l-korpi tal-ugwaljanza jzommu magħhom.

Xi korpi tal-ugwaljanza huma parti minn entitajiet akbar li għandhom diversi mandati, bħall-NHRIs jew l-ombudspersons. F'dawn il-każijiet jista' jkun hemm kunflitt bejn dawn il-mandati differenti, f'termini ta' rizorsi – speċjalment meta l-mandat ta' ugwaljanza jkun ġie miżjud mal-mandat(i) l-ieħor/l-oħrajn – u f'termini ta' eżerċitar tas-setgħat. Pereżempju, l-Ombudspersons normalment ikunu meħtieġa jaġixxu b'imparzjalità, li mhux dejjem tkun kompatibbli mal-assistenza lill-vittmi, inkluż quddiem il-qrati.

Dawn it-tensjonijiet jistgħu jiġu solvuti billi tiġi adottata struttura xierqa għall-korp, fejn dawn is-setgħat u/jew il-mandati jiġu eżerċitati minn dipartimenti ddedikati jew minn membri tal-persunal differenti, jiġifieri billi jiġu stabbiliti “firewalls” strutturali.

Artikolu 4 – Rizorsi

Rizorsi adegwati huma prekundizzjoni għall-funzjonament effettiv tal-korpi tal-ugwaljanza u t-twettiq tal-missjoni tagħhom.

Din id-dispożizzjoni tistabbilixxi obbligu generali għall-Istati Membri biex jipprovdu lill-korpi tal-ugwaljanza b'rizorsi suffiċjenti biex iwettqu l-kompiti kollha tagħhom u jeżerċitaw il-kompetenzi kollha tagħhom b'mod effettiv. Tispeċifika wkoll iċ-ċirkostanzi u/jew l-oqsma li l-Istati Membri għandhom iqisu meta jiddeterminaw ir-rizorsi finanzjarji: kwalunkwe zieda fil-kompetenzi jew fil-kompiti, il-ħtieġa għal għarfien espert speċjali biex jintużaw sistemi

awtomatizzati biex jiġu indirizzati r-riskji potenzjali ta' diskriminazzjoni, biżżejjed riżervi biex jiġu ffaċċjati spejjeż ta' litigazzjoni li jistgħu jkunu diffiċli li jitbassru, u l-istruttura tal-korp tal-ugwaljanza bħala parti minn korp b'diversi mandati.

Artikolu 5 – Prevenzjoni, promozzjoni u sensibilizzazzjoni

Il-ġlieda kontra d-diskriminazzjoni tibda billi jittiehdu l-mizuri meħtieġa biex tiġi evitata. Il-mekkaniżmi ta' protezzjoni ssuġġeriti mid-Direttivi eżistenti dwar l-ugwaljanza huma essenzjalment retrospettivi (wara li jkun seħħ incident ta' diskriminazzjoni), individwalizzati u ċċentrati fuq il-vittmi. Id-Direttivi ma jinkludux mekkaniżmi preventivi komprensivi, u l-prevenzjoni ma kinitx esplicitament parti mill-kompiti originali tal-korpi tal-ugwaljanza.

Fir-rigward tal-promozzjoni tat-trattament ugwali, il-korpi tal-ugwaljanza l-ewwel ġew imsejha “korpi għall-promozzjoni tat-trattament ugwali” fid-Direttiva 2000/43/KE, u mbaġħad “korpi għall-analiżi, il-monitoraġġ u l-appoġġ tat-trattament ugwali” fid-Direttivi sussegwenti dwar l-ugwaljanza. Għalhekk, ir-rwol tagħhom fil-promozzjoni tat-trattament ugwali dejjem kien evidenti, iżda qatt ma kien speċifikat b'mod esplicitu fid-Direttivi.

Din id-dispożizzjoni issa tiċċara r-rwol tal-korpi tal-ugwaljanza fil-promozzjoni tat-trattament ugwali u fil-prevenzjoni tad-diskriminazzjoni li hija relatata mill-qrib. Din id-Direttiva għandha l-għan li tistabbilixxihom bħala entitajiet pubbliċi, inkarigati mit-trawwim tal-għarfien u l-bini tal-kapaċitajiet ta' entitajiet pubbliċi u privati f'materji relatati mat-trattament ugwali, bil-għan li jiġu evitati okkorrenzi (mill-ġdid) ta' diskriminazzjoni.

Din id-dispożizzjoni għandha wkoll l-għan li tiżgura li l-Istati Membri jadottaw strateġija biex jindirizzaw il-livell baxx ta' għarfien dwar id-drittijiet ta' ugwaljanza u tas-servizzi pprovduti mill-korpi tal-ugwaljanza, filwaqt li jitqiesu l-karatteristiċi speċifiċi ta' gruppi fil-mira differenti.

Artikolu 6 – Assistenza lill-vittmi

Din id-dispożizzjoni tispeċifika kif il-korpi tal-ugwaljanza għandhom jassistu lill-vittmi malli jirċievu l-ilmenti tagħhom, billi jipprovdu informazzjoni rilevanti u mmirata dwar il-qafas legali, ir-rimedji disponibbli, is-servizzi offruti mill-korp tal-ugwaljanza, ir-regoli ta' kunfidenzjalità applikabbli, il-protezzjoni tad-*data* personali u l-possibbiltajiet li jinkiseb appoġġ psikoloġiku (minkejja li l-korpi tal-ugwaljanza nfushom ma humiex inkarigati milli jipprovdu tali appoġġ).

Il-korpi tal-ugwaljanza jistgħu jiġbru informazzjoni pprezentata volontarjament mill-partijiet involuti. Huma jeħtiġilhom joħorġu valutazzjoni preliminari tal-ilmenti kollha u jinfurmaw lill-ilmentatur dwar il-valutazzjoni tagħhom u s-segwitu li jissuġġerixxu. Skont il-valutazzjoni tagħhom tal-każ, huma jistgħu jagħzlu u jissuġġerixxu lill-ilmentatur segwitu skont l-Artikoli 7, 8 u 9.

Artikolu 7 – Ftehim bonarju

Dan l-Artikolu jirrikjedi li l-Istati Membri jipprevedu l-possibbiltà ta' soluzzjoni bonarja tat-tilwim, immexxija mill-korp tal-ugwaljanza nnifsu jew minn entità ddedikata eżistenti ohra, bil-qbil tal-partijiet kollha li jinvolvu ruħhom fi proċess bħal dan. Dan iħalli lill-Istati Membri jiddeterminaw il-modalitajiet tal-proċess, skont id-dritt nazzjonali.

Artikolu 8 – Opinjonijiet u deċiżjonijiet

Din id-dispożizzjoni tippermetti lill-korpi tal-ugwaljanza jinvestigaw kazijiet possibbli ta' diskriminazzjoni u joħorġu opinjoni motivata (mhux vinkolanti) jew deċiżjoni (vinkolanti), wara lment jew fuq inizjattiva tagħhom stess. Jekk diġà jkollhom biżżejjed informazzjoni ppreżentata b'mod volontarju mill-partijiet involuti, huma jistgħu joħorġu dawn l-opinjoni/deċiżjonijiet mingħajr ma jitolbu aktar informazzjoni. Il-partijiet kollha għandhom jibbenefikaw minn drittijiet xierqa ta' proċess ġust, inkluż id-dritt li jinSTEMGħU.

S'issa, il-korpi tal-ugwaljanza kellhom il-kompetenza li jagħmlu rakkomandazzjonijiet dwar kwalunkwe kwistjoni relatata mad-diskriminazzjoni. It-terminu "rakkomandazzjoni" inżamm f'din id-Direttiva biex jirreferi għar-rakkomandazzjonijiet ta' politika skont l-Artikoli 13, 14 u 15. Xi korpi tal-ugwaljanza użaw ukoll din il-kompetenza biex jagħmlu "rakkomandazzjonijiet" f'kazijiet individwali. Sabiex issir distinzjoni bejn dawn iż-żewġ sitwazzjonijiet, din id-Direttiva tuża t-terminu "opinjoni" biex tirreferi għall-kompetenza tal-korpi tal-ugwaljanza biex joħorġu konklużjonijiet f'kazijiet individwali. Dawn l-opinjoni jiet ma humiex legalment vinkolanti.

Xi korpi tal-ugwaljanza għandhom is-setgħa – skont ir-regoli nazzjonali – li joħorġu deċiżjonijiet vinkolanti, meta l-Istati Membri jiddeterminaw hekk. Filwaqt li din id-Direttiva ma għandhiex l-għan li tagħti din is-setgħa lill-korpi kollha tal-ugwaljanza fl-Istati Membri kollha, hija tindirizza s-sitwazzjonijiet fejn il-korpi tal-ugwaljanza jkollhom tali setgħa skont ir-regoli nazzjonali u tfittex li tiżgura l-infurzar ta' deċiżjonijiet vinkolanti.

Fejn tkun seħħet diskriminazzjoni, il-ħruġ ta' opinjonijiet u ta' deċiżjonijiet huwa mezz biex tintemm sitwazzjoni ta' diskriminazzjoni, iżda wkoll opportunità biex jiġu evitati sitwazzjonijiet simili ulterjuri. Kull meta jkun rilevanti, il-korpi tal-ugwaljanza huma meħtieġa jinkludu miżuri preventivi fl-opinjoni jiet u fid-deċiżjonijiet tagħhom, minbarra miżuri speċifiċi biex jirrimedjaw is-sitwazzjoni.

Biex jinkoraġġixxu u jsegwu l-implimentazzjoni tal-opinjoni jiet jew tad-deċiżjonijiet, l-Istati Membri huma meħtieġa jstabilixxu mekkaniżmi xierqa għas-segwitu tal-opinjoni jiet, bħall-obbligi ta' feedback, u għall-infurzar tad-deċiżjonijiet.

Artikolu 9 – Tilwim

Dan l-Artikolu jagħti setgħat ta' litigazzjoni lill-korpi tal-ugwaljanza sabiex jiġi żgurat li jkun hemm konformità mal-prinċipju tat-trattament ugwali stabbilit fid-Direttivi 79/7/KEE, 2000/43/KE, 2000/78/KE u 2004/113/KE.

Is-setgħat ta' litigazzjoni jippermettu lill-korpi tal-ugwaljanza jappoġġaw b'mod konkret lill-vittmi fl-aċċess għall-ġustizzja, iżda wkoll biex iqanqlu interpretazzjoni legali tar-regoli u bidla soċjali permezz ta' litigazzjoni strategika. F'dan ir-rigward, il-fatt li jkun jistgħu jaġixxu f'isimhom stess, fl-interess pubbliku, fl-assenza ta' vittma identifikata u insostenn jew għan-nom ta' diversi vittmi huwa partikolarment importanti. Fl-aħħar nett, il-possibbiltà li l-korpi tal-ugwaljanza jipprezentaw dikjarazzjonijiet orali jew bil-miktub lill-qrati (eż. *amicus curiae*) tikkomplementa b'mod utli dawn is-setgħat ta' litigazzjoni, peress li hija inqas intensiva fir-rizorsi għall-korpi tal-ugwaljanza, iżda xorta tippermettilhom jissottomettu l-opinjoni esperta tagħhom lill-qrati.

Din id-dispożizzjoni tiżgura wkoll li d-drittijiet tal-korpi tal-ugwaljanza li jaġixxu fil-qorti jirrispettaw il-prinċipji ta' proċess ġust u opportunitajiet ugwali għall-partijiet. Il-korp tal-ugwaljanza mhux se jithalla jipprezenta fil-proċedimenti evidenza li l-allegat awtur jew kwalunkwe parti terza kienet legalment marbuta li tipprovdi f'investigazzjonijiet preċedenti

dwar l-istess każ. Dan ma japplikax meta l-korp tal-ugwaljanza jaġixxi bhala parti fi proċedimenti dwar l-infurzar jew ir-rieżami ġudizzjarju ta' deċiżjoni proprja jew jaġixxi bhala *amicus curiae*.

Artikolu 10 – Salvagwardji proċedurali

Il-proċeduri stabbiliti fl-Artikoli 6 sa 9 jridu jitfasslu b' salvagwardji proċedurali xierqa għall-persuni fiżiċi u ġuridiċi involuti, fir-rigward tad-drittijiet tad-difiża, tal-kunfidenzjalità u tar-rieżami ġudizzjarju. L-Istati Membri huma responsabbli għad-definizzjoni ta' tali salvagwardji f'konformità mar-regoli nazzjonali.

Artikolu 11 – Aċċess, aċċessibbiltà u akkomodazzjoni raġonevoli

Sabiex ikunu jistgħu jipprovdu assistenza lill-vittmi kollha tad-diskriminazzjoni, huwa essenzjali li l-korpi tal-ugwaljanza jkunu aċċessibbli għan-nies kollha mingħajr xkiel, u li jipprovdu servizzi bla hlas lill-ilmentaturi fit-territorju kollu tal-Istati Membri, inkluż fiż-żoni rurali u remoti. Din id-dispożizzjoni tirrikjedi wkoll l-aċċessibbiltà tas-servizzi kollha kif ukoll il-forniment ta' akkomodazzjoni raġonevoli għall-persuni b'diżabilità.

Artikolu 12 – Kooperazzjoni

Il-kooperazzjoni ma' entitajiet pubbliċi u privati oħra hija essenzjali għall-promozzjoni tat-trattament ugwali u n-nondiskriminazzjoni, għall-informazzjoni tal-ħidma tal-korpi tal-ugwaljanza u l-koordinazzjoni tal-azzjoni tagħhom ma' dawk ta' entitajiet oħra.

Artikolu 13 – Konsultazzjoni

Din id-dispożizzjoni għandha l-għan li tiżgura li l-korpi tal-ugwaljanza jiġu kkonsultati regolarment mill-gvern u minn istituzzjonijiet pubbliċi oħra dwar il-politiki pubbliċi li jinvolvu kwistjonijiet ta' ugwaljanza u nondiskriminazzjoni, bis-saħħa tal-adozzjoni ta' proċeduri f'waqthom u trasparenti. Din tippermetti wkoll lill-korpi tal-ugwaljanza jaġhmlu rakkomandazzjonijiet dwar politiki pubbliċi bħal dawn, kompetenza li l-korpi tal-ugwaljanza kellhom sa minn meta nholqu skont id-dritt tal-UE. Din id-dispożizzjoni b'hekk tgħin biex jissahħaħ ir-rwol tagħhom bhala esperti pubbliċi fi kwistjonijiet ta' trattament ugwali.

Artikolu 14 – Ġbir ta' *data* u aċċess għal *data* dwar l-ugwaljanza

Din id-dispożizzjoni tistabbilixxi (i) l-obbligi tal-korpi tal-ugwaljanza li jiġbru d-*data* dwar l-attivitajiet tagħhom stess, (ii) is-setgħat li jwettqu sħarriġ, (iii) is-setgħat li jaċċessaw u jipproċessaw l-istatistika miġbura minn entitajiet pubbliċi jew privati oħra, u (iv) il-possibbiltà li jkollhom rwol ta' koordinazzjoni fil-ġbir ta' *data* dwar l-ugwaljanza minn entitajiet pubbliċi jew privati oħra. Għalhekk, il-korpi tal-ugwaljanza se jikkontribwixxu għall-ġbir ta' *data* dwar l-ugwaljanza li se tikkontribwixxi għar-rapporti tagħhom stess, għar-rapport ta' monitoraġġ tal-Kummissjoni msemmi fl-Artikolu 16, u għall-għarfien pubbliku dwar it-trattament ugwali u d-diskriminazzjoni fl-Istati Membri.

Barra minn hekk, din id-dispożizzjoni tiżgura li l-korpi tal-ugwaljanza jkunu jistgħu jaġhmlu rakkomandazzjonijiet dwar il-ġbir ta' *data* dwar l-ugwaljanza fl-Istati Membri. Il-ġbir tad-*data* dwar l-ugwaljanza huwa kruċjali għas-sensibilizzazzjoni, is-sensitizzazzjoni tal-persuni, il-kwantifikazzjoni tad-diskriminazzjoni, il-wiri ta' xejriet matul iż-żmien, il-prova tal-eżistenza ta' diskriminazzjoni, l-evalwazzjoni tal-implimentazzjoni tal-leġiżlazzjoni dwar l-

ugwaljanza, id-dimostrazzjoni tal-htieġa għal azzjoni pożittiva, u l-kontribut għal tfassil ta' politika bbażat fuq l-evidenza.

Artikolu 15 – Rapportu u ppjanar strateġiku

L-għan ta' din id-dispożizzjoni huwa li jiġi żgurat li l-korpi tal-ugwaljanza jipplanaw u jirrapportaw b'mod regolari lill-pubbliku dwar il-ħidma tagħhom u dwar is-sitwazzjoni tat-trattament ugwali u n-nondiskriminazzjoni. Minhabba li jagħmlu *data* dwar l-attivitajiet tagħhom stess, dwar l-għadd ta' lmenti riċevuti skont ir-raġunijiet u l-oqsma, u dwar id-diskriminazzjoni b'mod ġenerali fl-Istati Membri disponibbli għall-pubbliku, il-korpi tal-ugwaljanza se jrawmu l-għarfien pubbliku dwar id-diskriminazzjoni u dwar ix-xogħol tagħhom stess.

Min-naħa tiegħu, dan l-għarfien se jgħin视角 jieħdu deċiżjonijiet infurmati dwar l-organizzazzjoni futura tal-ħidma tagħhom, il-prijoritajiet tagħhom għas-snin li ġejjin, u kif l-aħjar jallokaw ir-riżorsi tagħhom.

Artikolu 16 – Monitoraġġ

Skont din id-dispożizzjoni, il-Kummissjoni se tistabilixxi lista ta' indikaturi komuni biex timmonitorja l-implimentazzjoni ta' din id-Direttiva u tfassal rapport ta' applikazzjoni. Fit-tnejn tal-indikaturi, il-Kummissjoni tista' tfitteż parir mill-FRA u l-EIGE. Il-lista ta' indikaturi se tkopri r-riżorsi, il-funzjonament indipendenti, l-attivitajiet, u l-effettività tal-korpi tal-ugwaljanza u kwalunkwe bidla fil-mandat, is-setgħat jew l-istruttura tagħhom. L-Istati Membri u l-partijiet ikkonċernati jiġu kkonsultati kemm fil-livell nazzjonali kif ukoll f'dak tal-UE, u se jitqiesu l-indikaturi żviluppati mill-Equinet.

Dan l-Artikolu jintroduċi wkoll obbligu għall-Istati Membri biex kull 5 snin jikkomunikaw lill-Kummissjoni l-informazzjoni rilevanti kollha dwar l-implimentazzjoni tad-Direttiva abbazi tal-indikaturi msemmija hawn fuq, li jippermetti lill-Kummissjoni tirreżamina l-implimentazzjoni tad-Direttiva u tfassal ir-rapport ta' implimentazzjoni tagħha.

Artikolu 17 – Rekwiziti minimi

Din hija dispożizzjoni standard ta' nuqqas ta' regressjoni li hija rilevanti għall-Istati Membri li għandhom, jew li jixtiequ jadottaw, leġiżlazzjoni li tipprevedi livell oġġla ta' protezzjoni minn dak iggarantit mid-Direttiva. Din tistipula li l-Istati Membri ma għandhomx inaqqsu l-kundizzjonijiet diġà fis-seħħ għall-funzjonament tal-korpi tal-ugwaljanza meta jimplimentaw din id-Direttiva.

Artikolu 18 – Proċessar ta' *data* personali

Kwalunkwe *data* personali miġbura mill-korpi tal-ugwaljanza biex iwettqu l-kompiti tagħhom, pereżempju meta jittrattaw ilment, għandha tiġi pproċessata f'konformità mar-Regolament Ġenerali dwar il-Protezzjoni tad-*Data*⁵⁹. Dan l-Artikolu jispeċifika li l-korpi tal-ugwaljanza jistgħu jiġbru *data* personali biss fejn ikun meħtieġ għat-tweqqif ta' komputu skont din id-Direttiva. Għandhom jiġu adottati salvagwardji addizzjonali kull meta l-korpi tal-

⁵⁹ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jħassar id-Direttiva 95/46/KE (Regolament Ġenerali dwar il-Protezzjoni tad-*Data*), GU L 119, 4.5.2016, p. 1.

ugwaljanza jkollhom jipproċessaw *data* personali sensittiva biex iwettqu wiehed mill-kompiti tagħhom.

Artikolu 19 – tħassir tad-dispożizzjonijiet attwali dwar il-korpi tal-ugwaljanza

Dan l-Artikolu jemenda d-Direttivi 2000/43/KE u 2004/113/KE biex jithassru d-dispożizzjonijiet eżistenti dwar il-korpi tal-ugwaljanza u jispeċifika li r-referenzi kollha għad-dispożizzjonijiet imħassra għandhom jinftiehm u bħala referenzi għal din id-Direttiva.

L-Artikolu 21 jispeċifika wkoll id-data tad-dhul fis-seħh ta' dan l-Artikolu biex jiġi żgurat li ma jkun hemm l-ebda lakuna fil-funzjonament tal-korpi tal-ugwaljanza.

Artikolu 20 – Traspożizzjoni

Dan l-Artikolu jistabbilixxi l-perjodu massimu li l-Istati Membri għandhom biex idahhlu d-Direttiva fis-seħh fil-liġi nazzjonali u jikkomunikaw it-testi rilevanti lill-Kummissjoni. Dan il-perjodu huwa stabbilit għal 18-il xahar mid-dhul fis-seħh ta' din id-Direttiva.

Artikolu 21 – Dhul fis-seħh

Din hija dispożizzjoni standard li tistipula li d-Direttiva għandha tidhol fis-seħh fil-XX jum wara l-pubblikazzjoni tagħha f'*Il-Gurnal Uffiċjali*. Tiżgura wkoll li d-dispożizzjonijiet attwali dwar il-korpi tal-ugwaljanza jibqgħu fis-seħh sakemm japplikaw id-dispożizzjonijiet il-godda.

Artikolu 22 – Destinatarji

Din hija dispożizzjoni standard dwar id-destinatarji, li tagħmilha ċara li d-Direttiva hi indirizzata lill-Istati Membri.

Proposta għal

DIRETTIVA TAL-KUNSILL

dwar standards għall-korpi tal-ugwaljanza fil-qasam tat-trattament ugwali bejn il-persuni irrispettivament mill-orìgini razzjali jew etnika tagħhom, it-trattament ugwali fil-qasam tal-impjegi u x-xogħol bejn il-persuni irrispettivament mir-religjon jew it-twelmin, id-dizabilità, l-età jew l-orjentazzjoni sesswali tagħhom, it-trattament ugwali bejn in-nisa u l-irgħiel fi kwistjonijiet ta' sigurtà soċjali u fl-aċċess għal prodotti u servizzi u l-provvista tagħhom, u li thassar l-Artikolu 13 tad-Direttiva 2000/43/KE u l-Artikolu 12 tad-Direttiva 2004/113/KE

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea u, b'mod partikulari, l-Artikolu 19(1) tiegħu,

Wara li kkunsidra l-proposta tal-Kummissjoni Ewropea,

Wara li l-abbozz tal-att leġislativ intbagħat lill-parlamenti nazzjonali,

Wara li kkunsidra l-opinjoni tal-Parlament Ewropew¹,

Wara li kkunsidra l-opinjoni tal-Kumitat Ekonomiku u Soċjali Ewropew²,

Wara li kkunsidra l-opinjoni tal-Kumitat tar-Reġjuni³,

Wara li kkunsidra l-opinjoni tas-Superviżur Ewropew tal-Protezzjoni tad-Data⁴,

Filwaqt li jaġixxi skont proċedura leġislativa speċjali,

Billi:

- (1) It-Trattati u l-Karta tad-Drittijiet Fundamentali tal-Unjoni Ewropea jirrikonoxxu d-dritt għall-ugwaljanza u d-dritt għan-nondiskriminazzjoni bħala valuri essenzjali tal-Unjoni⁵, u l-Unjoni diġà adottat diversi Direttivi dwar il-projbizzjoni tad-diskriminazzjoni.
- (2) Skont l-Artikolu 19(1) tat-TFUE, mingħajr preġudizzju għad-dispożizzjonijiet l-oħra tat-Trattati u fil-limiti tal-poteri mogħtija minnu lill-Unjoni, il-Kunsill, li jaġixxi unanimament skont il-proċedura leġislativa speċjali u bl-approvazzjoni tal-Parlament Ewropew, jista' jieħu l-azzjoni xierqa sabiex jiġġieled id-diskriminazzjoni bbażata fuq il-ġeneru, l-orìgini razzjali jew etnika, ir-religjon jew twelmin, id-dizabilità, l-età jew l-orjentazzjoni sesswali.

¹ ĠU C , , p. .

² ĠU C , , p. .

³ ĠU C , , p. .

⁴ ĠU C , , p. .

⁵ L-Artikoli 2 u 3 tat-Trattat dwar l-Unjoni Ewropea ("TUE"), l-Artikoli 8 u 10 tat-Trattat dwar il-Funzjonament tal-Unjoni Ewropea ("TFUE"), u l-Artikoli 21, 23 u 26 tal-Karta

- (3) L-għan ta' din id-Direttiva huwa li tistabbilixxi rekwiżiti minimi għall-funzjonament tal-korpi tal-ugwaljanza biex ittejjeb l-effettività tagħhom u tiggarrantixxi l-indipendenza tagħhom sabiex tissaħħaħ l-applikazzjoni tal-prinċipju ta' trattament ugwali kif derivat mid-Direttivi tal-Kunsill 79/7/KEE⁶, 2000/43/KE⁷, 2000/78/KE⁸ u 2004/113/KE⁹.
- (4) Id-Direttiva 79/7/KEE tipprojbixxi d-diskriminazzjoni bbażata fuq il-generu, f'materji ta' sigurtà soċjali.
- (5) Id-Direttiva 2000/43/KE tipprojbixxi d-diskriminazzjoni bbażata fuq l-orijini razzjali jew etnika.
- (6) Id-Direttiva 2000/78/KE tipprojbixxi d-diskriminazzjoni fuq bażi ta' reliġjon jew twemmin, diżabilità, età jew orjentazzjoni sesswali f'dak li għandu x'jaqsam mal-impjeg, ix-xogħol u t-taħriġ vokazzjonali.
- (7) Id-Direttiva 2004/113/KE tipprojbixxi d-diskriminazzjoni bbażata fuq is-sess fl-aċċess għal merkanzija u servizzi u l-provvista tagħhom.
- (8) Id-Direttivi 2000/43/KE u 2004/113/KE jirrikjedu li l-Istati Membri jaħtru korp wiehed jew aktar għall-promozzjoni tat-trattament ugwali, inklużi l-analizi, il-monitoraġġ u l-appoġġ tat-trattament ugwali tal-persuni kollha mingħajr diskriminazzjoni għar-raġunijiet koperti mid-Direttivi rispettivi (minn hawn 'il quddiem "il-korpi tal-ugwaljanza"). Dawn jirrikjedu li l-Istati Membri jiżguraw li l-kompetenzi ta' dawn il-korpi jinkludu l-għoti ta' assistenza indipendenti lill-vittmi, it-twettiq ta' sħarriġ indipendenti dwar id-diskriminazzjoni, il-pubblikazzjoni ta' rapporti indipendenti u l-hruġ ta' rakkomandazzjonijiet dwar kwalunkwe kwistjoni relatata ma' tali diskriminazzjoni.
- (9) Id-Direttivi 2006/54/KE¹⁰ u 2010/41/UE¹¹ tal-Parlament Ewropew u tal-Kunsill jipprevedu wkoll il-ħatra ta' korpi tal-ugwaljanza.
- (10) L-Istati Membri kollha stabbilew korpi tal-ugwaljanza skont id-Direttivi 2000/43/KE u 2004/113/KE. Għet stabbilita sistema varjata ta' korpi tal-ugwaljanza, u tfaċċaw prattiki tajbin. Madankollu, ħafna korpi tal-ugwaljanza jiffaċċjaw sfidi, b'mod partikolari f'dak li jirrigwarda r-rizorsi, l-indipendenza u s-setgħat meħtieġa biex iwettqu l-kompiti tagħhom¹².

⁶ Id-Direttiva tal-Kunsill 79/7/KEE tad-19 ta' Diċembru 1978 dwar l-implimentazzjoni progressiva tal-prinċipju tat-trattament ugwali tal-irġiel u n-nisa fi kwistjonijiet ta' sigurtà soċjali (ĠU L 6, 10.1.1979, p. 24).

⁷ Id-Direttiva tal-Kunsill 2000/43/KE tad-29 ta' Ġunju 2000 li timplimenta l-prinċipju tat-trattament ugwali bejn il-persuni irrispettivament mill-orijini tar-razza jew l-etniċità (ĠU L 180, 19.7.2000, p. 22).

⁸ Id-Direttiva tal-Kunsill 2000/78/KE tas-27 ta' Novembru 2000 li tistabbilixxi qafas ġenerali għall-ugwaljanza fit-trattament fl-impjeg u fix-xogħol (ĠU L 303, 2.12.2000, p. 16).

⁹ Id-Direttiva tal-Kunsill 2004/113/KE tat-13 ta' Diċembru 2004 li timplimenta l-prinċipju ta' trattament ugwali bejn l-irġiel u n-nisa fl-aċċess għal u l-provvista ta' merkanzija u servizzi (ĠU L 373, 21.12.2004, p. 37).

¹⁰ Id-Direttiva 2006/54/KE tal-Parlament Ewropew u tal-Kunsill tal-5 ta' Lulju 2006 dwar l-implimentazzjoni tal-prinċipju ta' opportunitajiet indaqs u ta' trattament ugwali tal-irġiel u n-nisa fi kwistjonijiet ta' impjegi u xogħol (ĠU L 204, 26.7.2006, p. 23).

¹¹ Id-Direttiva 2010/41/UE tal-Parlament Ewropew u tal-Kunsill tas-7 ta' Lulju 2010 dwar l-applikazzjoni tal-prinċipju ta' trattament ugwali bejn l-irġiel u n-nisa li jeżerċitaw attività li fiha jaħdmu għal rashom u li tħassar id-Direttiva tal-Kunsill 86/613/KEE (ĠU L 180, 15.7.2010, p. 1).

¹² Ara l-analizi dettaljata f'SWD(2021) 63 final "Il-Korpi tal-ugwaljanza u l-implimentazzjoni tar-Rakkomandazzjoni tal-Kummissjoni dwar l-istandards għall-korpi tal-ugwaljanza".

- (11) Id-Direttivi 2000/43/KE u 2004/113/KE jhallu margni wiesa' ta' diskrezzjoni lill-Istati Membri fir-rigward tal-istruttura u l-funzjonament tal-korpi tal-ugwaljanza. Dan iwassal għal differenzi sinifikanti bejn il-korpi tal-ugwaljanza stabbiliti fl-Istati Membri, f'termini tal-mandati, il-kompetenzi, l-istrutturi, ir-riżorsi u l-funzjonament operazzjonali tal-korpi tal-ugwaljanza. Dan, min-naħa tiegħu, ifisser li l-protezzjoni kontra d-diskriminazzjoni tvarja minn Stat Membru għal ieħor.
- (12) Għalkemm id-Direttivi 79/7/KEE u 2000/78/KE ma jirrikjedux li l-Istati Membri jaħtru korpi tal-ugwaljanza biex jittrattaw il-materji koperti minn dawk id-Direttivi, dawn il-korpi għandhom kompetenza għal dawk il-materji fil-biċċa l-kbira tal-Istati Membri, fejn meħtieġ mid-dritt nazzjonali. Madankollu, dan ma huwiex il-każ fl-Istati Membri kollha, li jwassal għal livelli differenti ta' protezzjoni kontra d-diskriminazzjoni fir-rigward tal-materji koperti minn dawk id-Direttivi madwar l-Unjoni.
- (13) Biex jiġi żgurat li l-korpi tal-ugwaljanza jkunu jistgħu jikkontribwixxu b'mod effettiv għall-infurzar tad-Direttivi 79/7/KEE, 2000/43/KE, 2000/78/KE u 2004/113/KE billi jippromwovu t-trattament ugwali, jipprevjenu d-diskriminazzjoni u joffru assistenza lill-individwi u lill-gruppi kollha li jiġu ddiskriminati biex jaċċessaw il-gustizzja madwar l-Unjoni, huwa meħtieġ li jiġu adottati standards minimi vinkolanti għall-funzjonament ta' dawk il-korpi, u li l-mandat tagħhom jiġi estiż għall-materji koperti mid-Direttivi 79/7/KEE u 2000/78/KE. L-istandards il-godda jenħtieġ li jibbażaw fuq it-tagħlimiet mehuda permezz tal-applikazzjoni tar-Rakkomandazzjoni tal-Kummissjoni 2018/951¹³, filwaqt li jibnu fuq xi wħud mid-dispożizzjonijiet tagħha u jistabbilixxu regoli godda fejn meħtieġ. Jenħtieġ li jibbażaw ukoll fuq strumenti rilevanti oħra, bħall-General Policy Recommendation N^o2¹⁴ dwar il-korpi tal-ugwaljanza adottata mill-Kummissjoni Ewropea kontra r-Razzizmu u l-Intolleranza (ECRI) u l-Prinċipji ta' Pariġi¹⁵ adottati min-Nazzjonijiet Uniti u applikabbli għall-istituzzjonijiet nazzjonali tad-drittijiet tal-bniedem.
- (14) L-istess standards minimi vinkolanti għall-funzjonament tal-korpi tal-ugwaljanza fir-rigward tal-kwistjonijiet koperti mid-Direttivi 2006/54/KE u 2010/41/UE huma stipulati fid-Direttiva (UE) .../... [dwar standards għall-korpi tal-ugwaljanza fil-qasam tat-trattament ugwali u l-opportunitajiet indaqs bejn in-nisa u l-irġiel fi kwistjonijiet ta' impjegi u xogħol, u li thassar l-Artikolu 20 tad-Direttiva 2006/54/KE u l-Artikolu 11 tad-Direttiva 2010/41/UE]¹⁶.
- (15) Din id-Direttiva jenħtieġ li tapplika għall-azzjoni tal-korpi tal-ugwaljanza fir-rigward tal-kwistjonijiet koperti mid-Direttivi 79/7/KEE, 2000/43/KE, 2000/78/KE u 2004/113/KE. L-istandards jenħtieġ li jikkonċernaw biss il-funzjonament tal-korpi tal-ugwaljanza u jenħtieġ li ma jestendux il-kamp ta' applikazzjoni materjali jew personali ta' dawk id-Direttivi.
- (16) Fil-promozzjoni tat-trattament ugwali, il-prevenzjoni tad-diskriminazzjoni u l-assistenza lill-vittmi tad-diskriminazzjoni, il-korpi tal-ugwaljanza jenħtieġ li jagħtu

¹³ Ir-Rakkomandazzjoni tal-Kummissjoni (UE) 2018/951 tat-22 ta' Ġunju 2018 dwar standards għall-korpi għall-ugwaljanza (ĠU L 167, 4.7.2018, p. 28).

¹⁴ Rakkomandazzjoni ta' Politika Ġenerali Nru 2 tal-ECRI riveduta dwar il-Korpi tal-Ugwaljanza biex jiġu miġġielda r-razzizmu u l-intolleranza fil-livell nazzjonali - adottata fit-13 ta' Ġunju 1997 u riveduta fis-7 ta' Dicembru 2017.

¹⁵ Prinċipji relatati mal-Istatus tal-Istituzzjonijiet Nazzjonali adottati mir-Riżoluzzjoni tal-Assemblea Ġenerali 48/134 tal-20 ta' Dicembru 1993.

¹⁶ [Referenza]

attenzjoni partikolari lid-diskriminazzjoni bbażata fuq diversi raġunijiet protetti mid-Direttivi 79/7/KEE, 2000/43/KE, 2000/78/KE u 2004/113/KE.

- (17) Il-korpi tal-ugwaljanza jistgħu jaqdu r-rwol tagħhom b'mod effettiv biss jekk ikunu jistgħu jaġixxu b'indipendenza shiħa mingħajr ma jkunu sugġetti għal xi influwenza esterna. Għal dak il-għan, l-Istati Membri jenħtieġ li jqisu għadd ta' kriterji li jikkontribwixxu għall-indipendenza tal-korpi tal-ugwaljanza. Il-korpi tal-ugwaljanza jenħtieġ li ma jiġux stabbiliti bħala parti minn ministeru jew korp li jieħu struzzjonijiet direttament mill-gvern. Kwalunkwe membru tal-persunal jew persuna li jkollha pożizzjoni manigerjali – pereżempju bħala membru ta' bord li jmexxi l-korp tal-ugwaljanza, kap tal-korp tal-ugwaljanza, viċi jew f'każ ta' interim – jenħtieġ li tkun indipendenti, kwalifikata għall-pożizzjoni tagħha, u magħzula permezz ta' proċess trasparenti. Jenħtieġ li l-korpi tal-ugwaljanza jkunu jistgħu jimmaniġġjaw il-baġit u r-rizorsi tagħhom stess, inkluż billi jaġhżlu u jimmaniġġjaw il-persunal tagħhom stess, u jkunu jistgħu jstabbilixxu l-prijoritajiet tagħhom stess.
- (18) Sabiex jiġi żgurat li l-korpi tal-ugwaljanza jkunu jistgħu jeżerċitaw il-kompetenzi kollha tagħhom u jissodisfaw il-kompiti kollha tagħhom, l-Istati Membri jenħtieġ li jiżguraw li l-istruttura interna tal-korpi tal-ugwaljanza tippermetti l-eżerċizzju indipendenti tad-diversi kompetenzi tagħhom. Jenħtieġ li tingħata attenzjoni partikolari lil sitwazzjonijiet fejn il-korpi jkunu meħtieġa kemm li jkunu imparzjali kif ukoll li joffru appoġġ lill-vittmi. Dan huwa partikolarment rilevanti meta l-korp tal-ugwaljanza jkollu setgħat ta' teħid ta' deċiżjonijiet vinkolanti li jeħtieġu imparzjalità jew meta jkun parti minn korp b'diversi mandati fejn mandat ieħor ikun jeħtieġ imparzjalità. Struttura interna li tiżgura separazzjoni stretta bejn il-kompetenzi u l-kompiti rilevanti jenħtieġ li tiggarrantixxi li l-korp tal-ugwaljanza jkun jista' jeżerċitahom b'mod effettiv.
- (19) In-nuqqas ta' rizorsi xierqa huwa kwistjoni ewlenija li xxekkel il-kapaċità tal-korpi tal-ugwaljanza milli jwettqu l-kompiti tagħhom b'mod adegwat. Għalhekk, jenħtieġ li l-Istati Membri jiżguraw li l-korpi tal-ugwaljanza jirċievu finanzjament suffiċjenti, ikunu jistgħu jimpjegaw persunal kwalifikat u jkollhom bini u infrastruttura xierqa biex iwettqu kull wieħed mill-kompiti tagħhom b'mod effettiv, fi żmien raġonevoli u fl-iskadenzi stabbiliti mid-dritt nazzjonali. L-allokazzjoni baġitarja tagħhom jenħtieġ li tkun stabbli, ħlief fil-każ ta' zieda fil-kompetenzi, ippjanata fuq bażi pluriennali, u tippermettilhom ikopru spejjeż li jistgħu jkunu diffiċli li jiġu antiċipati bħal spejjeż marbuta ma' litigazzjoni. Sabiex jiġi żgurat li l-korpi tal-ugwaljanza jingħataw rizorsi suffiċjenti, jenħtieġ li l-baġit tagħhom ma jgarrabx, pereżempju, tnaqqis li jkun ferm oġġha mit-tnaqqis medju għal entitajiet pubbliċi oħra; bl-istess mod, it-tkabbir annwali tagħhom jenħtieġ li jkun tal-anqas marbut mat-tkabbir medju fil-finanzjament lil entitajiet oħra. Ir-rizorsi jenħtieġ li jiżdiedu b'mod proporzjonali jekk il-kompiti u l-mandat tal-korpi tal-ugwaljanza jiġu estenzi.
- (20) Is-sistemi awtomatizzati, inkluża l-intelliġenza artifiċjali, jirrapprezentaw għodda utli biex jiġu identifikati x-xejriet ta' diskriminazzjoni, iżda d-diskriminazzjoni algoritmika hija wkoll riskju. Għalhekk, jenħtieġ li l-korpi tal-ugwaljanza jkollhom aċċess għal persunal jew għal servizzi kwalifikati, li jkunu jistgħu jużaw sistemi awtomatizzati għall-ħidma tagħhom minn naħa waħda u li jivvalutaw il-konformità tagħhom mar-regoli dwar in-nondiskriminazzjoni min-naħa l-oħra. Jenħtieġ li tingħata attenzjoni partikolari biex il-korpi tal-ugwaljanza jiġu mghammra b'rizorsi diġitali xierqa, kemm direttament kif ukoll permezz ta' sottokuntrattar.

- (21) Il-korpi tal-ugwaljanza, flimkien ma' atturi oħra, għandhom rwol ewlieni fil-prevenzjoni tad-diskriminazzjoni u fil-promozzjoni tal-ugwaljanza. Sabiex jindirizzaw l-aspetti strutturali tad-diskriminazzjoni u jikkontribwixxu għall-bidla soċjali, jenħtieġ li dawn jippromwovu d-dmirijiet tal-ugwaljanza, prattiki tajbin, azzjoni pożittiva u l-integrazzjoni tal-ugwaljanza fost l-entitajiet pubbliċi u privati, u jipprovduhom b'taħriġ, informazzjoni, pariri, gwida u appoġġ rilevanti. Jenħtieġ li dawn jikkomunikaw ma' entitajiet pubbliċi u privati u gruppi f'riskju ta' diskriminazzjoni u jinvolvu ruħhom f'dibattitu pubbliku sabiex jiġġieldu l-isterjotipi u jqajmu kuxjenza dwar id-diversità u l-benefiċċji tagħha, pilastru ewlieni tal-istrateġiji tal-Unjoni għall-ugwaljanza.
- (22) Lil hinn mill-prevenzjoni, kompitu ċentrali tal-korpi tal-ugwaljanza huwa li jipprovdu assistenza lill-vittmi tad-diskriminazzjoni. Din l-assistenza jenħtieġ li tinkludi dejjem l-għoti ta' informazzjoni essenzjali lill-ilmentaturi u valutazzjoni preliminari tal-ilment tagħhom, ibbażata fuq l-informazzjoni inizjali miġbura mingħand il-partijiet b'mod volontarju. L-Istati Membri jenħtieġ li jkunu responsabbli għad-definizzjoni tal-modalitajiet li taħthom il-korp tal-ugwaljanza johroġ din il-valutazzjoni, bħall-perjodu ta' żmien tal-proċess jew is-salvagwardji proċedurali kontra lmenti ripetittivi jew abbużivi.
- (23) Sabiex jiġi żgurat li l-vittmi kollha jkunu jistgħu jilmentaw, jenħtieġ li jkun possibbli li l-ilmenti jiġu pprezentati b'diversi modi. L-Istati Membri jenħtieġ li jqisu wkoll kif xieraq ir-Rakkomandazzjoni tal-Kummissjoni 2018/951 li skontha jenħtieġ li jkun possibbli li l-ilmenti jiġu pprezentati f'lingwa magħzula mill-ilmentatur u li tkun komuni fl-Istat Membru fejn jinsab il-korp tal-ugwaljanza. Sabiex tiġi indirizzata waħda mill-kawżi tan-nuqqas ta' rapportar, jiġifieri l-biża' ta' rappreżalji, u mingħajr preġudizzju għad-Direttiva (UE) 2019/1937 dwar il-protezzjoni ta' persuni li jirrapportaw dwar ksur tad-dritt tal-Unjoni¹⁷, jenħtieġ li tiġi offruta kunfidenzjalità lix-xhieda u lill-informaturi, u sa fejn ikun possibbli, lill-ilmentaturi.
- (24) Sabiex joffru possibbiltà għal soluzzjoni tat-tilwim rapida, affordabbli u barra mill-qorti, l-Istati Membri jenħtieġ li jipprevedu l-possibbiltà li l-partijiet jitolbu soluzzjoni bonarja għat-tilwim tagħhom, lill-korp tal-ugwaljanza jew lil entità ddedikata eżistenti oħra. Jenħtieġ li l-Istati Membri jiddefinixxu l-modalitajiet tal-proċess ta' soluzzjoni bonarja skont id-dritt nazzjonali.
- (25) Fejn il-korpi tal-ugwaljanza jissuspettaw ksur possibbli tal-prinċipju ta' trattament ugwali stabbilit mid-Direttivi 79/7/KEE, 2000/43/KE, 2000/78/KE jew 2004/113/KE, jenħtieġ li dawn ikunu jistgħu jaġixxu aktar wara lment jew fuq inizjattiva tagħhom stess.
- (26) L-evidenza hija kruċjali biex jiġi ddeterminat jekk tkunx seħħet diskriminazzjoni u ta' spiss tkun f'idejn l-awtur allegat. Għalhekk, jenħtieġ li l-korpi tal-ugwaljanza jkunu jistgħu jaċċessaw l-informazzjoni meħtieġa biex jistabbilixxu diskriminazzjoni u jikkooperaw mas-servizzi pubbliċi rilevanti – bħall-ispettorati tax-xogħol jew l-ispettorati tal-edukazzjoni. L-Istati Membri jenħtieġ li jistabbilixxu qafas xieraq għall-eżerċizzju ta' din il-kompetenza, f'konformità mar-regoli u l-proċeduri nazzjonali.
- (27) Abbażi tal-evidenza miġbura, jew b'mod volontarju jew permezz ta' investigazzjoni, il-korpi tal-ugwaljanza jenħtieġ li jipprovdu l-valutazzjoni tagħhom lill-ilmentatur u lill-allegat awtur tar-reat. L-Istati Membri jenħtieġ li jiddeterminaw il-valur legali ta'

¹⁷ Id-Direttiva (UE) 2019/1937 tal-Parlament Ewropew u tal-Kunsill tat-23 ta' Ottubru 2019 dwar il-protezzjoni ta' persuni li jirrapportaw dwar ksur tal-liġi tal-Unjoni (ĠU L 305, 26.11.2019, p. 17).

din il-valutazzjoni li tista' tkun opinjoni mhux vinkolanti jew deċiżjoni infurzabbli vinkolanti. It-tnejn li huma jenħtieg' li jiddikjaraw ir-raġunijiet għall-valutazzjoni u jinkludu, fejn meħtieg', miżuri biex jiġi rimedjat kwalunkwe ksur misjub u biex jiġu evitati okkorrenzi ulterjuri. Sabiex tiġi żgurata l-effettività tal-hidma tal-korpi tal-ugwaljanza, jenħtieg' li l-Istati Membri jadottaw miżuri xierqa għas-segwitu tal-opinjoni jiet u għall-infurzar tad-deċiżjonijiet.

- (28) Sabiex jippromwovu l-hidma tagħhom u l-liġi tal-ugwaljanza, il-korpi tal-ugwaljanza jenħtieg' li jkunu jistgħu jipubblikaw sommarju tal-opinjoni jiet u d-deċiżjonijiet tagħhom mingħajr ma jizvelaw *data* personali.
- (29) Il-korpi tal-ugwaljanza jenħtieg' li jkollhom id-dritt li jaġixxu fi proċedimenti tal-qorti fi kwistjonijiet ta' liġi ċivili jew amministrattiva sabiex jikkontribwixxu għall-iżgurar tar-rispett tal-prinċipju tat-trattament ugwali stabbilit fid-Direttivi 79/7/KEE, 2000/43/KE, 2000/78/KE u 2004/113/KE. Filwaqt li daww il-proċedimenti tal-qorti jenħtieg' li jkunu soġġetti għal-liġi proċedurali nazzjonali, inklużi regoli nazzjonali dwar l-ammissibilità ta' rikorsi, tali regoli, u b'mod partikolari kwalunkwe kundizzjoni ta' interess leġittimu, ma jistgħux jiġu applikati b'tali mod li jimminaw l-effettività tad-dritt tal-korpi tal-ugwaljanza li jaġixxu. Is-setgħat ta' investigazzjoni u ta' teħid ta' deċiżjonijiet u d-dritt ta' azzjoni fi proċedimenti tal-qorti mogħtija lill-korpi tal-ugwaljanza minn din id-Direttiva se jiffaċilitaw l-implimentazzjoni Prattika tad-dispożizzjonijiet attwali tad-Direttivi 2000/43/KE, 2000/78/KE u 2004/113/KE dwar l-oneru tal-provi u d-difiża tad-drittijiet. Skont il-kundizzjonijiet previsti f'din id-Direttiva, il-korpi tal-ugwaljanza se jkunu jistgħu jistabbilixxu fatti "li minnhom jista' jiġi preżunt li kien hemm diskriminazzjoni diretta jew indiretta", u b'hekk jissodisfaw il-kundizzjonijiet previsti fl-Artikolu 8 tad-Direttiva 2000/43/KE, l-Artikolu 10 tad-Direttiva 2000/78/KE u l-Artikolu 9 tad-Direttiva 2004/113/KE. L-appoġġ tagħhom għalhekk se jiffaċilita l-aċċess għall-ġustizzja għall-vittmi.
- (30) Il-pożizzjoni legali tippermetti lill-korpi tal-ugwaljanza jaġixxu f'isem il-vittmi jew b'appoġġ għalihom, u tippermettilhom jaċċessaw il-ġustizzja meta l-ostakli proċedurali u finanzjarji jew il-biża' ta' vittimizazzjoni spiss jiskoraġġuhom. Il-pożizzjoni legali tippermetti wkoll lill-korpi tal-ugwaljanza jagħzlu b'mod strateġiku l-każijiet li jiddeciedu li jsegwu quddiem il-qorti nazzjonali, u jikkontribwixxu għall-interpretazzjoni u l-applikazzjoni xierqa tal-leġiżlazzjoni dwar it-trattament ugwali.
- (31) Xi każijiet ta' diskriminazzjoni huma diffiċli biex jiġu miġġielda minħabba li ma hemm l-ebda kwerebant li qed isegwi l-każ huwa stess. Fis-sentenza tagħha fil-Kawża C-54/07 (*Feryn*)¹⁸, li tressqet minn korp tal-ugwaljanza f'ismu stess, il-Qorti tal-Ġustizzja kkonfermat li d-diskriminazzjoni tista' tiġi stabbilita anki fin-nuqqas ta' vittma identifikata. Għalhekk huwa importanti li l-korpi tal-ugwaljanza jkunu jistgħu jaġixxu f'isimhom stess, biex jiddefendu l-interess pubbliku.
- (32) Il-korpi tal-ugwaljanza jenħtieg' li jkunu jistgħu wkoll jipprezentaw dikjarazzjonijiet orali jew bil-miktub lill-qorti - eż. *amicus curiae* - bħala mod eħfef biex jappoġġaw każijiet bl-opinjoni esperta tagħhom.
- (33) Id-drittijiet tal-korpi tal-ugwaljanza li jaġixxu fil-qorti jridu jirrispettaw il-prinċipji ta' proċess ġust u ta' opportunitajiet ugwali għall-partijiet. Għalhekk, hliet meta l-korp tal-ugwaljanza jaġixxi bħala parti fi proċedimenti dwar l-infurzar jew ir-rieżami ġudizzjarju ta' deċiżjoni proprja jew jaġixxi bħala *amicus curiae*, jenħtieg' li l-korp tal-ugwaljanza ma jithalliex jissottometti fil-proċedimenti tal-qorti evidenza miksuba

¹⁸ Sentenza tal-10 ta' Lulju 2008 f'*Feryn* (C-54/07, ECLI:EU:C:2008:397).

permezz ta' investigazzjonijiet preċedenti tal-istess każ li l-allegat awtur jew kwalunkwe parti terza kienet legalment marbuta li tipprovi.

- (34) Sabiex jiġi żgurat ir-rispett tad-drittijiet individwali, l-Istati Membri jenħtieġ li jinkwadraw is-setgħat tal-korpi tal-ugwaljanza b'salvagwardji proċedurali xierqa, filwaqt li jiżguraw li l-prinċipji ewlenin bħad-dritt tad-difiża, id-dritt għal rieżami ġudizzjarju u d-dritt għall-kunfidenzjalità jkunu protetti b'mod xieraq.
- (35) Id-dispożizzjonijiet dwar id-dritt tal-korpi tal-ugwaljanza li jaġixxu fi proċedimenti tal-qorti ma jibdlux id-drittijiet tal-vittmi u ta' assoċjazzjonijiet, organizzazzjonijiet jew entitajiet legali oħra li jinfuraw id-drittijiet tal-vittmi li għandhom, f'konformità mal-kriterji stabbiliti mil-liġi nazzjonali tagħhom, interess legittimu li jiżguraw li d-Direttivi 2000/43/KE, 2000/78/KE u 2004/113/KE jiġu rrispettati, kif stabbilit f'dawk id-Direttivi.
- (36) L-effettività tal-ħidma tal-korpi tal-ugwaljanza tiddependi wkoll fuq l-ġhoti ta' aċċess sħiħ għas-servizzi tagħhom lill-gruppi f'riskju ta' diskriminazzjoni. Fi sħarriġ imwettaq mill-Aġenzija tal-Unjoni Ewropea għad-Drittijiet Fundamentali¹⁹, 71 % tal-membri ta' gruppi ta' minoranza etnika jew immigranti rrapportaw li ma kinux konxji minn xi organizzazzjoni li toffri appoġġ jew pariri lill-vittmi ta' diskriminazzjoni. Pass ewlieni lejn l-appoġġ għal dan l-aċċess huwa li l-Istati Membri jiżguraw li n-nies ikunu jafu d-drittijiet tagħhom u jkunu konxji mill-eżistenza u s-servizzi offruti mill-korpi tal-ugwaljanza. Dan huwa partikolarment importanti għall-gruppi zvantagġati u għall-gruppi li l-aċċess tagħhom għal dik l-informazzjoni jista' jkun ostakolat, pereżempju mill-istatus ekonomiku tagħhom, id-diżabbiltà tagħhom, il-litteriżmu tagħhom jew in-nuqqas ta' aċċess tagħhom għal għodod online.
- (37) Jenħtieġ li jiġi ggarantit l-aċċess għas-servizzi u l-pubblikazzjonijiet tal-korpi tal-ugwaljanza fuq bażi ugwali għal kulhadd. Għal dak il-ghan, jenħtieġ li jiġu identifikati u indirizzati l-ostakli potenzjali għall-aċċess għas-servizzi tal-korpi tal-ugwaljanza. Is-servizzi jenħtieġ li jkunu mingħajr ħlas għall-ilmentaturi. L-Istati Membri jenħtieġ li jiżguraw ukoll li s-servizzi tal-korpi tal-ugwaljanza jkunu disponibbli għall-vittmi potenzjali kollha fit-territorju tagħhom, pereżempju permezz tal-istabbiliment ta' ufficiċji lokali, inklużi dawk mobbli, l-organizzazzjoni ta' kampanji lokali jew il-kooperazzjoni ma' delegati lokali jew ma' organizzazzjonijiet tas-socjetà ċivili.
- (38) L-Unjoni u l-Istati Membri kollha huma partijiet għall-Konvenzjoni tan-NU dwar id-Drittijiet ta' Persuni b'Diżabbiltà²⁰ (UNCPRD) li tinkludi l-obbligu li tiġi pprojbita d-diskriminazzjoni abbażi ta' diżabbiltà u li tiġi ggarantita lill-persuni b'diżabbiltà protezzjoni legali ugwali u effettiva kontra d-diskriminazzjoni għar-raġunijiet kollha. Din id-Direttiva jenħtieġ li tiġi interpretata b'mod konsistenti mal-UNCPRD. Sabiex jiġu ggarantiti protezzjoni legali u aċċess ugwali u effettivi għall-persuni b'diżabbiltà għas-servizzi u l-attivitajiet kollha tal-korpi tal-ugwaljanza, huwa meħtieġ li tiġi żgurata l-aċċessibbiltà, f'konformità mar-rekwiziti stabbiliti fid-Direttiva (UE) 2019/882, u akkomodazzjoni raġonevoli. Il-korpi tal-ugwaljanza jenħtieġ li jiżguraw l-aċċessibbiltà fizika u diġitali²¹ billi jipprevjenu u jneħħu l-ostakli li l-persuni b'diżabbiltà jistgħu jiffaċċjaw biex jaċċessaw is-servizzi u l-informazzjoni tagħhom, u

¹⁹ L-istħarriġ EU-MIDIS II tal-FRA.

²⁰ ĠU L 23, 27.1.2010, p. 37.

²¹ Ara d-Direttiva (UE) 2016/2102 tal-Parlament Ewropew u tal-Kunsill tas-26 ta' Ottubru 2016 dwar l-aċċessibbiltà tas-siti elettronici u tal-applikazzjonijiet mobbli tal-korpi tas-settur pubbliku (GU L 327, 2.12.2016 p. 1-15) u d-Deċiżjoni ta' Implimentazzjoni relatata.

jipprovdu akkomodazzjoni raġonevoli, filwaqt li jagħmlu l-modifiki u l-aġġustamenti meħtieġa u xierqa fejn meħtieġ f'każ partikolari.

- (39) Li l-korpi tal-ugwaljanza jkunu jistgħu jikkoordinaw u jikkooperaw regolarment f'livelli differenti, fuq bażi fit-tul, huwa kruċjali għat-tagħlim reċiproku, il-koerenza u l-konsistenza, u jista' jwessa' s-sensibilizzazzjoni u l-impatt tal-ħidma tagħhom. Il-korpi tal-ugwaljanza jenħtieġ li jikkooperaw, b'mod partikolari, ma' korpi oħra tal-ugwaljanza fl-istess Stat Membru u fi Stati Membri oħra – inkluż fil-qafas tan-Network Ewropew tal-Korpi tal-Ugwaljanza (Equinet) – u ma' entitajiet pubbliċi u privati fil-livell lokali, reġjonali, nazzjonali, tal-Unjoni u internazzjonali, bħal organizzazzjonijiet tas-soċjetà ċivili, awtoritajiet tal-protezzjoni tad-*data*, trade unions, spettorati tax-xogħol u tal-edukazzjoni, korpi tal-infurzar tal-liġi, aġenziji b'responsabbiltà fil-livell nazzjonali għad-difiża tad-drittijiet tal-bniedem, awtoritajiet li jimmaniġġjaw il-fondi tal-Unjoni, Punti ta' Kuntatt Nazzjonali tar-Rom, korpi tal-konsumatur, u mekkaniżmi indipendenti nazzjonali għall-promozzjoni, il-protezzjoni u l-monitoraġġ tal-UNCRRPD. Tali kooperazzjoni jenħtieġ li ma tinvolvi l-iskambju ta' *data* personali (jiġifieri *data* dwar l-ugwaljanza f'forma li fiha l-individwi jistgħu jiġu identifikati).
- (40) Il-korpi tal-ugwaljanza ma jistgħux jaqdu bis-shiħ ir-rwol tagħhom bħala esperti fi trattament ugwali jekk ma jiġux ikkonsultati kmieni biżżejjed matul il-proċess tat-tfassil tal-politika dwar materji relatati mad-drittijiet u l-obbligi li jirriżultaw mid-Direttivi 79/7/KEE, 2000/43/KE, 2000/78/KE u 2004/113/KE. Għalhekk, jenħtieġ li l-Istati Membri jistabbilixxu proċeduri trasparenti biex jiżguraw li l-konsultazzjoni ssir fil-ħin. Jenħtieġ li dawn jippermettu wkoll lill-korpi tal-ugwaljanza jagħmlu rakkomandazzjonijiet u jipubblikawhom.
- (41) Id-*data* dwar l-ugwaljanza hija kruċjali għas-sensibilizzazzjoni, biex tissensitizza n-nies, biex tiġi kkwantifikata d-diskriminazzjoni, jintwerew ix-xejriet maż-żmien, tiġi pprovata l-eżistenza ta' diskriminazzjoni, tiġi evalwata l-implimentazzjoni tal-leġislazzjoni dwar l-ugwaljanza, tintwera l-ħtieġa ta' azzjoni pożittiva, u jingħata kontribut għat-tfassil tal-politika bbażat fuq l-evidenza²². Il-korpi tal-ugwaljanza għandhom rwol x'jaqdu fil-kontribut għall-iżvilupp ta' *data* rilevanti dwar l-ugwaljanza għal dawk l-ghanijiet, pereżempju billi jorganizzaw diskussjonijiet regolari li jiġbru l-entitajiet rilevanti kollha. Jenħtieġ li jiġbru u janalizzaw ukoll *data* dwar l-attivitajiet tagħhom stess jew iwettqu sħarriġ u jenħtieġ li jkunu jistgħu jaċċessaw u jagħmlu użu minn informazzjoni statistika miġbura minn entitajiet pubbliċi jew privati oħra, bħall-uffiċċji nazzjonali tal-istatistika, il-qrati nazzjonali, l-ispettorati tax-xogħol u tal-edukazzjoni, it-trade unions jew l-organizzazzjonijiet tas-soċjetà ċivili, dwar il-materji li huma fdati bihom skont id-Direttivi 79/7/KEE, 2000/43/KE, 2000/78/KE u 2004/113/KE. Jenħtieġ li dik l-informazzjoni statistika ma jkun fiha l-ebda *data* personali.
- (42) Minbarra li jipubblikaw rapport annwali dwar l-attivitajiet tagħhom, il-korpi tal-ugwaljanza jenħtieġ li jipubblikaw regolarment rapport li jinkludi valutazzjoni ġenerali tas-sitwazzjoni fir-rigward tad-diskriminazzjoni li taqa' taħt il-mandat tagħhom fl-Istati Membri. Dak ir-rapport jenħtieġ li jipprovdi informazzjoni għall-entitajiet pubbliċi u privati u jservi ta' gwida biex jiġu ddeterminati l-prijoritajiet tal-

²² Ir-rapport tal-Kummissjoni lill-Parlament Ewropew u lill-Kunsill dwar l-applikazzjoni tad-Direttiva tal-Kunsill 2000/43/KE li timplimenta l-prinċipju tat-trattament ugwali bejn il-persuni irrispettivament mill-orijini tar-razza jew l-etniċità ("id-Direttiva dwar l-Ugwaljanza Razzjali") u tad-Direttiva tal-Kunsill 2000/78/KE li tistabbilixxi qafas ġenerali għall-ugwaljanza fit-trattament fl-impjieg u fix-xogħol ("id-Direttiva dwar l-Ugwaljanza fl-Impjieg") SWD(2021) 63 final.

korpi tal-ugwaljanza għall-futur. Ir-rapporti jenhtieg li ma jkun fihom l-ebda *data* personali.

- (43) Sabiex jiddeterminaw il-vizjoni tagħhom għall-futur u jidentifikaw l-għanijiet u l-objettivi tal-organizzazzjoni tagħhom, il-korpi tal-ugwaljanza jenhtieg li jadottaw programm pluriennali. Dan jenhtieg li jippermettilhom jiżguraw il-koerenza tal-linji ta' hidma differenti tagħhom maż-żmien u jindirizzaw kwistjonijiet sistemici ta' diskriminazzjoni li jaqgħu taht il-mandat tagħhom bhala parti minn pjan ta' azzjoni fit-tul.
- (44) Sabiex tiġi vvalutata l-effettività ta' din id-Direttiva huwa mehtieg li jiġi stabbilit mekkanizmu għall-monitoraġġ tal-applikazzjoni tagħha u, minbarra l-monitoraġġ tal-konformità, jivvaluta l-effetti prattici tagħha. Jenhtieg li l-Kummissjoni tkun responsabbli minn dak il-monitoraġġ u tfassal regolarment rapport ta' applikazzjoni. Sabiex jiġu żgurati kundizzjonijiet uniformi għall-implimentazzjoni tal-obbligi ta' rapportar tal-Istati Membri skont l-Artikolu 16(2) fir-rigward tal-effetti prattici ta' din id-Direttiva, jenhtieg li l-Kummissjoni tingħata setgħat ta' implimentazzjoni biex tistabbilixxi lista ta' indikaturi rilevanti, li abbażi tagħhom jenhtieg li tingabar id-*data*. Jenhtieg li dan il-monitoraġġ ma jinvolvi l-ipproċessar ta' *data* personali.
- (45) Din id-Direttiva tistabbilixxi r-rekwiżiti minimi, u b'hekk tagħti lill-Istati Membri l-għażla li jdaħħlu jew iżommu dispożizzjonijiet aktar favorevoli. Jenhtieg li l-implimentazzjoni ta' din id-Direttiva ma sservix biex tiġġustifika xi regressjoni relatata mas-sitwazzjoni li diġà teżisti f'kull Stat Membru.
- (46) Din id-Direttiva tibni fuq ir-regoli stabbiliti fid-Direttivi 2000/43/KE u 2004/113/KE billi tintroduċi standards imsaħħa għall-funzjonament tal-korpi tal-ugwaljanza. Id-dispożizzjonijiet preċedenti dwar il-korpi tal-ugwaljanza fl-Artikolu 13 tad-Direttiva 2000/43/KE u l-Artikolu 12 tad-Direttiva 2004/113/KE għalhekk jenhtieg li jithassru.
- (47) Din id-Direttiva għandha l-għan li tiżgura l-funzjonament tal-korpi tal-ugwaljanza skont standards minimi, bil-għan li ttejjeb l-effettività tagħhom u tigarantixxi l-indipendenza tagħhom, sabiex issaħħa l-applikazzjoni tal-prinċipju ta' trattament ugwali. Peress li l-objettiv ta' din id-Direttiva ma jistax jintlaħaq biżżejjed mill-Istati Membri u għalhekk jenhtieg li jintlaħaq fil-livell tal-Unjoni, l-Unjoni tista' tadotta miżuri, f'konformità mal-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea. F'konformità mal-prinċipju tal-proporzjonalità, kif stabbilit f'dak l-Artikolu, din id-Direttiva, li sempliċement tistabbilixxi standards minimi, ma tmurx lil hinn minn dak li huwa mehtieg biex jintlaħaq dak l-objettiv.
- (48) Kwalunkwe pproċessar ta' *data* personali mill-korpi tal-ugwaljanza skont din id-Direttiva jenhtieg li jitwettaq f'konformità sħiħa mar-Regolament (UE) 2016/679. L-Istati Membri jenhtieg li jiżguraw li l-kompiti tal-korpi tal-ugwaljanza jkunu stabbiliti b'mod ċar fil-liġi, f'konformità mal-Artikolu 6(1)(e), tar-Regolament (UE) 2016/679, moqri flimkien mal-Artikolu 6(2) u (3) ta' dak ir-Regolament. Il-korpi tal-ugwaljanza jenhtieg li jipproċessaw *data* personali biss sa fejn ikun mehtieg biex iwettqu l-kompiti tagħhom skont din id-Direttiva li għandha l-għan li tinforza d-drittijiet u l-obbligi fundamentali li jirriżultaw mid-Direttivi 79/7/KEE, 2000/43/KE, 2000/78/KE u 2004/113/KE. L-individwi li d-*data* personali tagħhom tiġi pproċessata jenhtieg li jiġu infurmati dwar id-drittijiet tagħhom bhala sugġetti tad-*data*, inklużi r-rimedji disponibbli għalihom fil-livell nazzjonali.
- (49) Meta t-twettiq tal-kompiti tal-korpi tal-ugwaljanza jirrikjedi l-ipproċessar ta' kategoriji speċjali ta' *data* personali, jiġifieri *data* dwar l-origini razzjali jew etnika, ir-religjon

jew it-twelmin, diżabilità jew l-orjentazzjoni sesswali, jenhtieg li l-Istati Membri jiżguraw ukoll li d-dritt nazzjonali jirrispetta l-essenza tad-dritt għall-protezzjoni tad-*data* u jipprevedi miżuri xierqa u speċifiċi għas-salvagwardja tad-drittijiet fundamentali u l-interessi tas-sugġett tad-*data*, f'konformità mal-Artikolu 9(2)(g) tar-Regolament (UE) 2016/679. Tali salvagwardji jenhtieg li jinkludu pereżempju politiki u miżuri interni biex jiżguraw il-minimizzazzjoni tad-*data*, inkluż permezz tal-anonimizzazzjoni tad-*data* personali, fejn possibbli; biex jiġu applikati l-pseudonimizzazzjoni u l-kriptagg għad-*data* personali; biex jiġu evitati l-aċċess għal *data* personali u t-trażmissjoni tagħha mingħajr awtorizzazzjoni; u biex jiġi żgurat li d-*data* personali ma tiġix ipproċessata aktar milli jkun meħtieġ għall-finijiet li għalihom tiġi pproċessata.

- (50) Il-kontrollur Ewropew għall-Protezzjoni tad-*Data* gie kkonsultat f'konformità mal-Artikolu 42(1) tar-Regolament (UE) 2018/1725 u ta opinjoni fi [data].

ADOTTA DIN ID-DIRETTIVA:

Artikolu 1

Għan, suġġett u kamp ta' applikazzjoni

1. Din id-Direttiva tistabilixxi rekwiżiti minimi għall-funzjonament tal-korpi tal-ugwaljanza biex ittejjeb l-effettività tagħhom u tiggarrantixxi l-indipendenza tagħhom sabiex tissahha l-applikazzjoni tal-prinċipju ta' trattament ugwali kif derivat mid-Direttivi 79/7/KEE, 2000/43/KE, 2000/78/KE u 2004/113/KE.
2. L-obbligi mqiegħda fuq l-Istati Membri u l-kompiti tal-korpi tal-ugwaljanza skont din id-Direttiva għandhom ikopru d-drittijiet u l-obbligi li jirriżultaw mid-Direttivi 79/7/KEE, 2000/43/KE, 2000/78/KE u 2004/113/KE.

Artikolu 2

Ħatra ta' korpi tal-ugwaljanza

L-Istati Membri għandhom jaħtru korp wiehed jew aktar (minn hawn 'il quddiem imsejha "korpi tal-ugwaljanza") biex jeżerċitaw il-kompetenzi stabbiliti f'din id-Direttiva.

Il-korpi tal-ugwaljanza jistgħu jiffurmaw parti minn aġenziji b'responsabbiltà għad-difiza tad-drittijiet tal-bniedem jew għas-salvagwardja tad-drittijiet tal-individwi fuq livell nazzjonali.

Artikolu 3

Indipendenza

1. L-Istati Membri għandhom jieħdu miżuri biex jiżguraw li l-korpi tal-ugwaljanza jkunu indipendenti u hielsa minn influwenza esterna fit-twettiq tal-kompiti tagħhom u fl-eżerċizzju tal-kompetenzi tagħhom, b'mod partikolari fir-rigward tal-istruttura legali, ir-responsabbiltà, il-baġit, il-persunal u l-kwistjonijiet organizzattivi tagħhom.
2. L-Istati Membri għandhom jipprevedu regoli u salvagwardji trasparenti dwar l-għażla, il-ħatra, ir-revoka u l-kunflitt ta' interess potenzjali tal-persunal tal-korpi tal-

ugwaljanza, b'mod partikolari persuni li jkollhom pożizzjoni maniġerjali, sabiex jiggwarantixxu l-kompetenza u l-indipendenza tagħhom.

3. L-Istati Membri għandhom jiżguraw li jkun hemm fis-seħħ salvagwardji xierqa, b'mod partikolari fl-istruttura interna tal-korpi tal-ugwaljanza, biex jiġi garantit l-eżerċizzju indipendenti tal-kompetenzi tagħhom, b'mod partikolari fejn xi whud jeħtieġu imparzjalità u oħrajn jiffukaw fuq l-appoġġ għall-vittmi.
4. L-Istati Membri għandhom jiżguraw li jkunu fis-seħħ salvagwardji xierqa fl-istruttura interna tal-korpi b'diversi mandati biex jiggwarantixxu l-eżerċizzju awtonomu tal-mandat tal-ugwaljanza.

Artikolu 4

Riżorsi

1. L-Istati Membri għandhom jiżguraw li kull korp tal-ugwaljanza jingħata r-riżorsi umani, tekniċi u finanzjarji meħtieġa biex iwettaq il-kompiti kollha tiegħu u biex jeżerċita l-kompetenzi kollha tiegħu b'mod effettiv, għar-raġunijiet kollha u fl-oqsma kollha koperti mid-Direttivi 79/7/KEE, 2000/43/KE, 2000/78/KE u 2004/113/KE inkluż fil-każ ta' židiet fil-kompetenzi, židiet fl-ilmenti, spejjeż ta' litigazzjoni u l-użu ta' sistemi awtomatizzati.
2. Meta l-korpi tal-ugwaljanza jkunu parti minn korp inkarigat minn diversi mandati, il-paragrafu 1 għandu japplika speċifikament għall-mandat tal-ugwaljanza u għall-persunal u s-sistemi ta' appoġġ tiegħu.

Artikolu 5

Prevenzjoni, promozzjoni u sensibilizzazzjoni

L-Istati Membri għandhom:

- (a) jadottaw strateġija biex iqajmu kuxjenza fost il-popolazzjoni ġenerali, fit-territorju kollu tagħhom, b'attenzjoni partikolari għall-individwi u l-gruppi f'riskju ta' diskriminazzjoni, dwar id-drittijiet skont id-Direttivi 79/7/KEE, 2000/43/KE, 2000/78/KE u 2004/113/KE u dwar l-eżistenza ta' korpi tal-ugwaljanza u s-servizzi tagħhom;
- (b) jiżguraw li l-korpi tal-ugwaljanza jinvolvu ruħhom fil-prevenzjoni tad-diskriminazzjoni u fil-promozzjoni tat-trattament ugwali, u jadottaw strateġija li tiddefinixxi kif se jinvolvu ruħhom fid-djalogu pubbliku, jikkomunikaw mal-individwi u l-gruppi f'riskju ta' diskriminazzjoni, jipprovdu taħriġ u gwida, u jippromwovu d-dmirijiet ta' ugwaljanza, l-integrazzjoni tal-ugwaljanza u l-azzjoni pożittiva fost l-entitajiet pubbliċi u privati.

Meta jagħmlu dan, l-Istati Membri u l-korpi tal-ugwaljanza għandhom iqisu l-aktar għodod u formati ta' komunikazzjoni xierqa għal kull grupp fil-mira. Huma għandhom jiffukaw b'mod partikolari fuq gruppi żvantaġġati li l-aċċess tagħhom għall-informazzjoni jista' jiġi mfixxkel, pereżempju mill-istatus ekonomiku, l-età, id-dizabilità, il-litteriżmu, in-nazzjonalità, l-istatus ta' residenza tagħhom jew in-nuqqas ta' aċċess tagħhom għal għodod online.

Artikolu 6

Assistenza lill-vittmi

1. L-Istati Membri għandhom jiżguraw li l-korpi tal-ugwaljanza jkunu jistgħu jipprovdu assistenza lill-vittmi kif stabbilit fil-paragrafi 2 sa 4.
2. Il-korpi tal-ugwaljanza għandhom ikunu jistgħu jirċievu lmenti ta' diskriminazzjoni, bil-fomm, bil-miktub u online.
3. Il-korpi tal-ugwaljanza għandhom jipprovdu assistenza lill-vittmi, inizjalment billi jinfurmawhom dwar il-qafas legali, inkluż dwar il-parir immirat lejn is-sitwazzjoni speċifika tagħhom, dwar is-servizzi offruti mill-korp tal-ugwaljanza u l-aspetti proċedurali relatati, kif ukoll dwar ir-rimedji disponibbli, inkluża l-possibbiltà li tinfetaħ kawża fil-qorti.

Il-korpi tal-ugwaljanza għandhom jinfurmaw ukoll lill-vittmi dwar ir-regoli ta' kunfidenzjalità applikabbli, dwar il-protezzjoni tad-*data* personali u dwar il-possibbiltajiet li jingħataw appoġġ psikoloġiku jew tipi oħra ta' appoġġ rilevanti minn korpi jew organizzazzjonijiet oħra.

4. Il-korpi tal-ugwaljanza għandhom joħroġu valutazzjoni preliminari ta' lment ibbażata fuq informazzjoni pprezentata volontarjament mill-partijiet involuti. L-Istati Membri għandhom jiddefinixxu l-modalitajiet preċiżi li taħthom il-korp tal-ugwaljanza joħroġ tali valutazzjoni preliminari.

Il-korpi tal-ugwaljanza għandhom jinfurmaw lill-ilmentaturi dwar il-valutazzjoni preliminari tagħhom u jekk ikunux se jagħlqu l-ilment tagħhom jew jekk ikunx hemm raġunijiet biex ikomplu jsegwuh, inkluż permezz tal-proċeduri stabbiliti fl-Artikoli 7, 8 u 9.

Artikolu 7

Ftehimiet bonarji

Il-korpi tal-ugwaljanza għandhom ikunu jistgħu joffru lill-partijiet il-possibbiltà li jfittxu soluzzjoni bonarja għat-tilwima tagħhom. Dak il-proċess għandu jkun sugġett għall-qbil tal-partijiet u jista' jkun immexxi mill-korp tal-ugwaljanza nnifsu jew minn entità ddedikata eżistenti oħra, f'liema każ il-korp tal-ugwaljanza jkun jista' jifformula osservazzjonijiet lil dik l-entità. L-involviment f'tali proċess ma għandux jipprevjeni lill-partijiet milli jeżerċitaw id-dritt tagħhom ta' aċċess għall-qorti.

Artikolu 8

Opinjonijiet u deċiżjonijiet

1. L-Istati Membri għandhom jiżguraw li meta, wara lment jew fuq inizjattiva tagħhom stess, il-korpi tal-ugwaljanza jqisu li l-prinċipju ta' trattament ugwali stabbilit fid-Direttivi 79/7/KEE, 2000/43/KE, 2000/78/KE jew 2004/113/KE seta' nkiser, dawk il-korpi jkollhom is-setgħa li jinvestigaw aktar il-każ.
2. L-Istati Membri għandhom jipprevedu qafas li jippermetti lill-korpi tal-ugwaljanza jwettqu inkjesta.

B'mod partikolari, dak il-qafas għandu jipprovdi lill-korpi tal-ugwaljanza bi drittijiet effettivi li jaċċessaw l-informazzjoni meħtieġa biex jistabbilixxu jekk tkunx sehhet diskriminazzjoni. Il-qafas għandu jipprevedi wkoll mekkaniżmi xierqa għall-korpi tal-ugwaljanza biex dawn jikkooperaw mal-korpi pubbliċi rilevanti għal dak il-għan.

3. L-Istati Membri jistgħu jipprevedu wkoll li l-allegat awtur u kwalunkwe parti terza jkun marbuta legalment li jipprovdu kwalunkwe informazzjoni u dokumenti mitluba mill-korpi tal-ugwaljanza.
4. L-Istati Membri għandhom jiżguraw li l-korpi tal-ugwaljanza jirreġistraw bil-miktub il-valutazzjoni tagħhom tal-każ, inkluż l-istabbiliment tal-fatti u konkluzjoni motivata dwar l-eżistenza ta' diskriminazzjoni. L-Istati Membri għandhom jiddeterminaw jekk dan għandux isir permezz ta' opinjonijiet mhux vinkolanti jew permezz ta' deċiżjonijiet eżegwibbli vinkolanti.

Fejn xieraq, l-opinjonijiet u d-deċiżjonijiet għandhom jinkludu miżuri speċifiċi biex jiġi rrimedjat kwalunkwe ksur li jinstab u biex jiġu evitati okkorrenzi ulterjuri. L-Istati Membri għandhom jistabbilixxu mekkaniżmi xierqa għas-segwitu tal-opinjonijiet, bħall-obbligi ta' feedback, u għall-eżekuzzjoni tad-deċiżjonijiet.

Il-korpi tal-ugwaljanza għandhom jippubblikaw sommarji tal-opinjonijiet u tad-deċiżjonijiet tagħhom, mingħajr ma jiżvelaw *data* personali.

Artikolu 9

Tilwim

1. L-Istati Membri għandhom jiżguraw li l-korpi tal-ugwaljanza jkollhom id-dritt li jaġixxu fi proċedimenti tal-qorti fi kwistjonijiet amministrattivi u ċivili relatati mal-implimentazzjoni tal-prinċipju tat-trattament ugwali stabbilit fid-Direttivi 79/7/KEE, 2000/43/KE, 2000/78/KE u 2004/113/KE f'konformità mal-paragrafi 2 sa 5, mingħajr preġudizzju għar-regoli nazzjonali dwar l-ammissibbiltà tal-azzjonijiet.
2. Id-dritt li taġixxi fi proċedimenti tal-qorti għandu jinkludi:
 - (a) id-dritt tal-korp tal-ugwaljanza li jaġixxi bħala parti fi proċedimenti dwar l-infurzar jew ir-rieżami ġudizzjarju ta' deċiżjoni meħuda skont l-Artikolu 8(4);
 - (b) id-dritt tal-korp tal-ugwaljanza li jissottometti osservazzjonijiet lill-qorti bħala *amicus curiae*;
 - (c) id-dritt tal-korp tal-ugwaljanza li jibda jew jippartecipa fi proċedimenti f'isem vittma waħda jew diversi vittmi jew b'appoġġ għalihom; f'dan il-każ, l-approvazzjoni tal-vittmi għandha tkun meħtieġa.
3. L-Istati Membri għandhom jiżguraw li l-korp tal-ugwaljanza jkun jista' jibda proċedimenti tal-qorti f'ismu stess, b'mod partikolari sabiex jindirizza d-diskriminazzjoni strutturali u sistematika f'każijiet magħżula mill-korp tal-ugwaljanza minhabba l-abbundanza tagħhom, is-serjetà tagħhom jew il-ħtieġa tagħhom għal kjarifika legali.
4. L-Istati Membri għandhom jiżguraw li, hlief fil-każijiet imsemmija fil-paragrafi 2(a) u (b), il-korp tal-ugwaljanza ma jipprezentax fil-proċedimenti tal-qorti evidenza li jkun kiseb permezz tal-eżerċizzju tas-setgħat skont l-Artikolu 8(3).

5. L-Istati Membri għandhom jiżguraw li l-ebda investigazzjoni skont l-Artikolu 8(2) sa (4) ma tinbeda jew titkompla waqt li jkunu pendenti proċedimenti tal-qorti dwar l-istess każ.

Artikolu 10

Salvagwardji proċedurali

L-Istati Membri għandhom jiżguraw li, fil-proċeduri msemmija fl-Artikoli 6, 7, 8 u 9, id-drittijiet tad-difiża tal-persuni fiżiċi u ġuridiċi involuti jkunu protetti kif xieraq. L-Istati Membri għandhom jiżguraw li l-korpi tal-ugwaljanza jiggarantixxu l-kunfidenzjalità tax-xhieda u tal-informaturi, u sa fejn ikun possibbli, tal-ilmentaturi.

Id-deċiżjonijiet imsemmija fl-Artikolu 8(4) għandhom ikunu soġġetti għal rieżami ġudizzjarju, f'konformità mal-liġi nazzjonali.

Artikolu 11

Aċċess, aċċessibbiltà u akkomodazzjoni raġonevoli

1. L-Istati Membri għandhom jiggarantixxu aċċess għas-servizzi u l-pubblikazzjonijiet tal-korpi tal-ugwaljanza fuq bażi ugwali għal kulhadd u jiżguraw li ma jkun hemm l-ebda ostaklu għas-sottomissjoni tal-ilmenti.
2. L-Istati Membri għandhom jiżguraw li l-korpi tal-ugwaljanza jipprovdu s-servizzi kollha tagħhom mingħajr hlas għall-ilmentaturi, fit-territorju kollu tagħhom, inkluż f'żoni rurali u remoti.
3. L-Istati Membri għandhom jiżguraw l-aċċessibbiltà u jipprovdu akkomodazzjoni raġonevoli għall-persuni b'diżabilità biex jiggarantixxu l-aċċess ugwali tagħhom għas-servizzi u l-attivitajiet kollha tal-korpi tal-ugwaljanza, inklużi l-assistenza lill-vittmi, l-immaniġġjar tal-ilmenti, il-mekkanizmi ta' soluzzjoni bonarja, l-informazzjoni u l-pubblikazzjonijiet, u l-attivitajiet ta' prevenzjoni, ta' promozzjoni u ta' sensibilizzazzjoni.

l-Artikolu 12

Kooperazzjoni

L-Istati Membri għandhom jiżguraw li l-korpi tal-ugwaljanza jkollhom fis-seħh mekkanizmi xierqa biex jikkooperaw, fl-oqsma ta' kompetenza rispettivi tagħhom, ma' korpi oħra tal-ugwaljanza fl-istess Stat Membru, u ma' entitajiet pubbliċi u privati rilevanti, inklużi organizzazzjonijiet tas-soċjetà civili, fil-livell nazzjonali, reġjonali, lokali kif ukoll fi Stati Membri oħra u fil-livell tal-Unjoni u internazzjonali.

Artikolu 13

Konsultazzjoni

L-Istati Membri għandhom jistabbilixxu proċeduri trasparenti biex jiżguraw li l-gvern u istituzzjonijiet pubbliċi oħra jikkonsultaw fil-hin lill-korpi tal-ugwaljanza dwar il-

leġiżlazzjoni, il-politika, il-proċedura, il-programmi u l-prattiki relatati mad-drittijiet u l-obbligi li jirriżultaw mid-Direttivi 79/7/KEE, 2000/43/KE, 2000/78/KE u 2004/113/KE.

Huma għandhom jiżguraw li l-korpi tal-ugwaljanza jkollhom id-dritt li jagħmlu rakkomandazzjonijiet dwar dawk il-kwistjonijiet, jipubblikawhom u jitolbu feedback mill-awtoritajiet ikkonċernati.

Artikolu 14

Ġbir ta' data u aċċess għal data dwar l-ugwaljanza

1. L-Istati Membri għandhom jiżguraw li l-korpi tal-ugwaljanza jiġbru *data* dwar l-attivitajiet tagħhom, bil-għan li jipproduċu r-rapporti msemmija fl-Artikolu 15(b) u (c).
Id-*data* miġbura għandha tiġi diżaggregata skont ir-raġunijiet u l-oqsma koperti mid-Direttivi 79/7/KEE, 2000/43/KE, 2000/78/KE u 2004/113/KE, u f'konformità mal-indikaturi msemmija fl-Artikolu 16. Id-*data* personali miġbura għandha tiġi anonimizata u, fejn ma jkunx possibbli, psewdonimizata.
2. L-Istati Membri għandhom jiżguraw li l-korpi tal-ugwaljanza jkunu jistgħu jaċċessaw statistika relatata mad-drittijiet u l-obbligi li jirriżultaw mid-Direttivi 79/7/KEE, 2000/43/KE, 2000/78/KE u 2004/113/KE miġbura minn entitajiet pubbliċi u privati inklużi awtoritajiet pubbliċi, trade unions, kumpaniji, u organizzazzjonijiet tas-soċjetà ċivili fejn iqisu li tali statistika tkun meħtieġa biex jagħmlu valutazzjoni ġenerali tas-sitwazzjoni tad-diskriminazzjoni fl-Istat Membru, u biex ifasslu r-rapport imsemmi fl-Artikolu 15(c).
3. L-Istati Membri għandhom jippermettu lill-korpi tal-ugwaljanza jagħmlu rakkomandazzjonijiet dwar liema *data* għandha tingabar fir-rigward tad-drittijiet u l-obbligi li jirriżultaw mid-Direttivi 79/7/KEE, 2000/43/KE, 2000/78/KE u 2004/113/KE, lil entitajiet pubbliċi u privati inklużi awtoritajiet pubbliċi, trade unions, kumpaniji u organizzazzjonijiet tas-soċjetà ċivili. L-Istati Membri għandhom jippermettu wkoll lill-korpi tal-ugwaljanza jaqdu rwol ta' koordinazzjoni fil-ġbir tad-*data* dwar l-ugwaljanza.
4. L-Istati Membri għandhom jiżguraw li l-korpi tal-ugwaljanza jkunu jistgħu jwettqu sħarriġ indipendenti dwar id-diskriminazzjoni.

Artikolu 15

Rapporti u ppjanar strateġiku

L-Istati Membri għandhom jiżguraw li l-korpi tal-ugwaljanza:

- (a) jadottaw programm pluriennali li jistabbilixxi l-prijoritajiet u l-attivitajiet prospettivi tagħhom, inkluża l-istrateġija msemmija fl-Artikolu 5(b);
- (b) jipproduċu u jagħmlu disponibbli għall-pubbliku rapport annwali tal-attività, li jinkludi l-baġit annwali, il-persunal u r-rapportar finanzjarju tagħhom;
- (c) jipubblikaw rapport, b'rakkomandazzjonijiet, tal-anqas kull erba' snin, dwar is-sitwazzjoni tat-trattament ugwali u d-diskriminazzjoni, inklużi kwistjonijiet strutturali potenzjali, fl-Istat Membru tagħhom.

Artikolu 16

Monitoraġġ

1. Il-Kummissjoni għandha, permezz ta' att ta' implimentazzjoni, tistabbilixxi lista ta' indikaturi komuni biex jitkejlu l-effetti prattiċi ta' din id-Direttiva. Meta thejji l-indikaturi, il-Kummissjoni tista' titlob il-parir tal-Aġenzija tal-Unjoni Ewropea għad-Drittijiet Fundamentali u tal-Istitut Ewropew għall-Ugwaljanza bejn is-Sessi. Dawk l-indikaturi għandhom ikopru r-rizorsi, il-funzjonament indipendenti, l-attivitajiet u l-effettività tal-korpi tal-ugwaljanza, kif ukoll l-iżviluppi fil-mandat, is-setgħat jew l-istruttura tagħhom, filwaqt li jiżguraw il-komparabbiltà, l-oġġettività u l-affidabbiltà tad-*data* miġbura fil-livell nazzjonali.
2. Sa [5 snin wara d-*data* tat-traspożizzjoni], u kull 5 snin minn hemm 'il quddiem, l-Istati Membri għandhom jipprovdu lill-Kummissjoni bl-informazzjoni rilevanti kollha dwar l-applikazzjoni ta' din id-Direttiva, inkluża *data* dwar l-effetti prattiċi tagħha miġbura abbażi tal-indikaturi msemmija fil-paragrafu 1 ta' dan l-Artikolu, u b'mod partikolari b'kont meħud tar-rapporti mfassla mill-korpi tal-ugwaljanza skont l-Artikolu 15, il-punti (b) u (c).
3. Il-Kummissjoni għandha tfassal rapport dwar l-applikazzjoni u l-effetti prattiċi ta' din id-Direttiva, abbażi tal-informazzjoni msemmija fil-paragrafu 2 u ta' *data* rilevanti addizzjonali miġbura fil-livell nazzjonali u tal-Unjoni, b'mod partikolari mill-partijiet ikkonċernati, mill-Aġenzija tal-Unjoni Ewropea għad-Drittijiet Fundamentali u mill-Istitut Ewropew għall-Ugwaljanza bejn is-Sessi.

Artikolu 17

Rekwiżiti minimi

1. L-Istati Membri jistgħu jintroduċu jew iżommu dispożizzjonijiet li jkunu aktar favorevoli mir-rekwiżiti minimi stabbiliti f'din id-Direttiva.
2. L-implimentazzjoni ta' din id-Direttiva ma għandha fl-ebda ċirkostanza tikkostitwixxi bażi għat-tnaqqis fil-livell ta' protezzjoni kontra diskriminazzjoni diġà mogħtija mill-Istati Membri fil-materji koperti minn din id-Direttiva.

Artikolu 18

Proċessar ta' *data* personali

1. L-Istati Membri għandhom jiżguraw li l-korpi tal-ugwaljanza jistgħu jiġbru *data* personali biss fejn ikun meħtieġ għat-tweqqif ta' kompitu skont din id-Direttiva.
2. L-Istati Membri għandhom jiżguraw li meta l-korpi tal-ugwaljanza jipproċessaw kategoriji speċjali ta' *data* personali, jiġifieri *data* dwar l-orijġini razzjali jew etnika, ir-religjon jew it-twelmin, id-diżabilità jew l-orjentazzjoni sesswali, jiġu pprovduti miżuri xierqa u speċifiċi biex jiġu ssalvagwardjati d-drittijiet fundamentali u l-interessi tas-sugġett tad-*data*.

Artikolu 19

L-Artikolu 13 tad-Direttiva 2000/43/KE u l-Artikolu 12 tad-Direttiva 2004/113/KE huma mhassra.

Ir-referenzi għall-korpi għall-promozzjoni tat-trattament ugwali msemija f'dawk l-Artikoli għandhom jinftehemu bħala referenzi għall-korpi tal-ugwaljanza msemija fl-Artikolu 2 ta' din id-Direttiva.

Artikolu 20

1. L-Istati Membri għandhom idahhlu fis-seħh il-liġijiet, ir-regolamenti u d-dispożizzjonijiet amministrattivi meħtieġa biex jikkonformaw ma' din id-Direttiva sa mhux aktar tard minn [18-il xahar]. Huma għandhom minnufih jinfurmaw lill-Kummissjoni b'dan.

Meta l-Istati Membri jadottaw dawk id-dispożizzjonijiet, fihom għandu jkun hemm referenza għal din id-Direttiva jew għandhom ikunu akkumpanjati minn dik ir-referenza meta ssir il-pubblikazzjoni ufficjali tagħhom. Huma l-Istati Membri li għandhom jiddeċiedu kif issir dik ir-referenza.

2. L-Istati Membri għandhom jikkomunikaw lill-Kummissjoni t-test tad-dispożizzjonijiet prinċipali tad-dritt nazzjonali li jadottaw fil-qasam kopert minn din id-Direttiva.

Artikolu 21

Din id-Direttiva għandha tidhol fis-seħh fl-ghoxrin jum wara dak tal-pubblikazzjoni tagħha f'*Il-Gurnal Ufficjali tal-Unjoni Ewropea*.

L-Artikolu 19 għandu japplika minn [data msemija fl-Artikolu 20(1)].

Artikolu 22

Din id-Direttiva hija indirizzata lill-Istati Membri.

Magħmul fi Brussell,

*Għall-Kunsill
Il-President*